

# گلستاں

مہر کو کہانیاں سننے کا بے حد شوق ہے۔ اسکول کے فینسی ڈریس شو میں وہ شہزادی راپنزل کا کردار ادا کر رہی ہے اس لیے اس نے اپنے پیپا سے خاص طور پر شہزادی راپنزل کی کہانی سنانے کی فرمائش کی۔ کہانی سنانے ہوئے اسے کوئی یاد آجاتا ہے جسے وہ راپنزل کہا کرتا تھا۔

نینا اپنے باپ سے ناراض رہتی ہے اور ان کو سلام کرنا بھی گوارا نہیں کرتی، وہ ابا سے جتنی نالاں اور متنفر رہتی، لیکن ایک بات حتمی تھی کہ امی سے اسے بہت محبت تھی، لیکن اسے محبت کا مظاہرہ کرنا نہیں آتا تھا۔ اس کی زبان ہمیشہ کڑوی ہی رہتی۔ نینا اپنے خرچے مختلف ٹیوشن پڑھا کر پورے کرتی ہے۔ اس کی بہن زری ٹیلی فون پر کسی لڑکے سے باتیں کرتی ہے۔

سلیم کی محلے میں چھوٹی سی دکان تھی۔ چند سال پہلے میٹرک کارزلٹ پتا کر کے وہ خوشی خوشی گھر واپس آ رہا تھا کہ ایک گاڑی سے اس کا ایکسیڈنٹ ہو جاتا ہے اور وہ ایک ٹانگ سے معذور ہو جاتا ہے۔ ذہنی بیمار ہونے کی وجہ سے اس کی ماں نے مثبت قدم اٹھاتے ہوئے محلے میں ایک چھوٹی سی دکان کھلوادی، سلیم نے ریسٹیوریشن کر کے بی ایے کا ارادہ کیا۔ سلیم کی غزل احمد علی کے نام سے ایک ادبی جریدے میں شائع ہو جاتی ہے، جو اس نے نینا کے ہاتھ بھجوانی تھی۔

صوفیہ کا تعلق ایک متوسط گھر سے تھا۔ وہ اپنی بہنوں میں قدرے دبی ہوئی رنگت کی مالک، لیکن سلیقہ شعاری میں سب سے آگے تھی۔ صوفیہ کی شادی جب کاشف ثار سے ہوئی تو پورے خاندان میں اسے خوش قسمتی کی علامتی مثال بنا دیا گیا۔ کاشف نہ صرف چلتے ہوئے کاروبار کا اکلوتا وارث تھا، بلکہ وجاہت کا اعلا شاہکار بھی تھا۔ کاشف خاندان کی ہر لڑکی اور







READING  
Section





دوستوں کی بیویوں سے بہت بے تکلف ہو کر ملتا، جو صوفیہ کو بہت ناگوار گزرتا تھا۔ صوفیہ کو خاص کر اس کے دوست مجید کی بیوی حبیبہ بہت بری لگتی تھی۔ جو بہت خوب صورت اور مارڈرن تھی اور اس کی خاص توجہ کاشف کی طرف رہتی۔ حبیبہ کی وجہ سے کاشف اکثر صوفیہ سے کیے ہوئے وعدے بھول جاتا تھا۔ صوفیہ کے شک کرنے پر کاشف کا کہنا تھا کہ یہ اس کا کاروباری تقاضا ہے۔

بی بی جان، صوفیہ کی ساس کو کاشف سے جھگڑا کرنے سے منع کرتی ہیں، لیکن صوفیہ اپنے دل کے ہاتھوں مجبور تھی اور اکثر و بیشتر کاشف سے بحث کرنے لگتی جو کاشف کو ناگوار محسوس ہوتا۔ صوفیہ پریگنٹ ہو جاتی ہے اور بی بی جان کاشف سے صوفیہ کا خیال رکھنے کو کہتی ہیں۔

شہرین نے ضد کر کے اپنے والدین کی مرضی کے خلاف جا کر سمیع سے شادی تو کر لی، لیکن پچھتاوے اس کا پیچھا نہیں چھوڑتے۔ حالانکہ سمیع اسے بہت چاہتا ہے، اس کے باوجود اسے اپنے گھر والے بہت یاد آتے ہیں اور وہ ڈپریشن کا شکار ہو جاتی ہے اور زیادہ تر پلزلے کر اپنے بیڈ روم میں سوئی رہتی ہے۔ سمیع نے اپنی بیٹی ایمین کی دیکھ بھال کے لیے دور کی رشتہ دار اماں رضیہ کو بلا لیا جو گھر کا انتظام بھی سنبھالے ہوئے تھیں۔ سمیع اور شہرین دونوں ایمین کی طرف سے لاپرواہ ہیں اور ایمین اپنے والدین کی غفلت کا شکار ہو کر ملازموں کے ہاتھوں پل رہی ہے۔ اماں رضیہ کے احساسِ دلائے پر سمیع غصہ ہو جاتا ہے اور ان کو ڈانٹ دیتا ہے۔ شہرین کے بھائی، بہن راستے میں ملتے ہیں اور سمیع کی بہت بے عزتی کرتے ہیں۔

سلیم، نینا سے محبت کا اظہار کرتا ہے۔ نینا صاف انکار کر دیتی ہے۔ سلیم کا دل ٹوٹ جاتا ہے، لیکن وہ نینا سے ناراض نہیں ہوتا اور ان کی دوستی اسی طرح قائم رہتی ہے۔ نینا کے ابا بیوی سے سلیم سے نینا کی دوستی پر ناگواری ظاہر کرتے ہیں اور بیوی سے کہتے ہیں کہ اپنی آپا سے نینا اور سلیم کے رشتے کی بات کریں۔

زری کے نمبر بار بار کسی کی کال آتی ہے۔ اور زری ماں سے چھپ کر اس سے باتیں کرتی ہے۔ نینا کی اسٹوڈنٹ رانیہ اسے بتاتی ہے کہ ایک لڑکا اسے فیس بک اور وائس ایپ پر تنگ کر رہا ہے ”آئی لو یور اپنزل“ لکھ کر۔ نینا، سلیم کو بتا کر رانیہ کا مسئلہ حل کرنے کے لیے کہتی ہے۔

حبیبہ کے شوہر مجید کاروڈ ایکسیڈنٹ میں انتقال ہو جاتا ہے۔ وہ اپنا سارا پیسہ کاشف کے کاروبار میں انویسٹ کر دیتی ہے۔ اس کے اور کاشف کے تعلقات بہت بڑھ گئے ہیں۔ کاشف صوفیہ سے چھپ کر حبیبہ سے ملنے جاتا ہے اور صوفیہ کی آنکھوں پر اپنی محبت کی ایسی بی باندھ دیتا ہے کہ اسے اس کے پار کچھ نظر آنا ہی بند ہو جاتا ہے۔ حبیبہ کاشف پر شادی کے لیے دباؤ ڈالتی ہے۔ کاشف کے گریز اختیار کرنے پر اپنا روپیہ واپس مانگتی ہے اور یوں پہلی دل فریب کہانی اپنے اختتام کو پہنچ جاتی ہے۔ کاشف انکار کر دیتا ہے۔ حبیبہ غصہ میں کاشف کے پھٹ مار دیتی ہے۔

شہرین اماں رانیہ کے توجہ دلانے پر ایمین کی سالگرہ جوش و خروش سے ارنج کرتی ہے۔ سالگرہ کا تہیم ”راپنزل“ رکھتی ہے۔ سالگرہ والے دن شہرین کی امی اور بہنوں کے کوسنے، طعنے اور بددعائیں سارے ماحول کو داغ دار کر دیتی ہیں۔ شہرین سر کے درد کی شدت سے بے ہوش ہو جاتی ہے۔

## آٹھویں قسط

ڈیڑھ گھنٹہ گھنٹہ وہ دونوں ہی پریشانی سے ایک دوسرے کے چہرے دیکھتی رہی تھیں۔ ابا بھی واپس دکان پر چلے گئے تھے اور امی اپنا موبائل نہیں اٹھا رہی تھیں۔ وہ دونوں اس دوران دعا کرنے کے سوا کچھ بھی کیا سکتی تھیں پھر اطلاع آئی گئی۔

نوشی باجی کا انتقال ہو گیا تھا اور ڈاکٹر زینے کو بھی نہیں بچا سکے تھے۔

”میرا دل کہتا تھا یہی ہو گا۔ میرا کیلی رہ جائے گی۔ مجھے پتا تھا میرا کیلی رہ جائے گی۔ مجھے ہمیشہ مہر میں ”کوئین کاشف ٹار“ کی جھلک نظر آتی تھی۔ ہمیشہ۔“ نینا مرنے والی کا افسوس نہیں کر رہی تھی بلکہ مرنے والی کی باقیات کا



افسوس کر رہی تھی۔ زری نے دیکھا اس کی آنکھیں بالکل خشک تھیں۔ اسے زیادہ حیرت نہیں ہوئی۔ اس نے نیما کو رونے والے مواقع پر کم ہی روتے دیکھا تھا۔ ❄ ❄ ❄

”میرا مشورہ ہے کہ آپ مریضہ کو اعتماد میں لیجئے۔ انہیں ان کی بیماری کے متعلق بتائیے۔ ہو سکتا ہے بہت سے لوگ میری اس بات کی مخالفت کریں لیکن میں سمجھتا ہوں کسی بھی قسم کے مریض سے اس کی بیماری کے متعلق چھپانا بہت بڑی زیادتی ہے۔ برین ٹیومر کوئی چھوٹی بات نہیں ہے۔ اس کا علاج۔ پھر اس کے ذیلی اثرات۔ یہ چلنے کے لیے ایک لمبی ناہموار پتھری ٹوٹی پھوٹی سڑک کی طرح ہے۔ میں قطعاً ”آپ کو مایوس نہیں کروں گا۔ لیکن یاد رکھیں زندگی اور موت اللہ کے ہاتھ میں ہے۔ کل کیا ہو گا یہ کوئی نہیں بتا سکتا، ہم صرف علاج کر سکتے ہیں اور وہ ہم کریں گے تاکہ مریض کو فائدہ پہنچ سکے۔ اس لیے مریض کو پتا ہونا چاہیے کہ وہ علاج کی غرض سے جن پروسیجوئرز سے گزر رہا ہے جن تکالیف کو سہہ رہا ہے۔ وہ سب اس کے فائدے کے لیے ہیں۔ وہ مثبت سوچے گا تو علاج کے نتائج بھی مثبت نکلیں گے۔“ ڈاکٹر رضی نے سمیع کو بتایا تھا۔

آج شہرین کو عارضی طور پر ڈسچارج کیا جا رہا تھا۔ تین دن بعد بائیو پسی کے لیے دوبارہ آنا تھا۔ ڈاکٹر رضی نے اس کا کیس بورڈ کے سامنے رکھا تھا۔ سمیع نے ان کے چہرے کی طرف دیکھا تھا۔ الفاظ اس کے کانوں تک پہنچ رہے تھے، اس کی سماعتیں سن تو رہی تھیں لیکن سمجھ میں کچھ نہیں آ رہا تھا۔ اتنا اکیلا تو اس نے اپنے آپ کو زندگی میں کبھی محسوس نہیں کیا تھا۔ وہ کس سے بات کرتا، کس سے اپنا دکھ کہتا۔

”آپ سمجھ رہے ہیں نامیری بات۔“ ڈاکٹر رضی اس کی غائب دماغی کو محسوس کر کے بولے تھے۔

”ڈاکٹر صاحب کیا سمجھوں۔ لگتا ہے سوچنے سمجھنے کی صلاحیت ہی نہیں رہی۔ آپ مجھے سچ بتائیں موت شہرین سے کتنی دور ہے۔؟“ وہ بہت ٹوٹے ہوئے لہجے میں پوچھ رہا تھا۔ اس کے دل میں لاتعداد خدشات جمع تھے۔ ڈاکٹر رضی نے نفی میں ایسے سر ہلایا کہ سمیع کو اپنے خدشات مزید درست لگنے لگے۔

”سمیع صاحب آپ موت کو کیا سمجھتے ہیں۔ میرا خیال ہے یہ انسانی زندگی کی وہ فیز ہے جسے ضرورت سے زیادہ اہمیت دے دی جاتی ہے، حالانکہ اس کی کوئی اہمیت یا حیثیت نہیں ہوتی۔ یہ ایک پردہ ہے جو دو زندگیوں کے درمیان حائل ہوتا ہے۔ کیمرے کے اندر ایک باریک سا پردہ ہوتا ہے جسے اپرچر کہتے ہیں۔ جب کیمرے کی آنکھ روشنی کو نگل کر اندر لے جاتی ہے تو ایک سیکنڈ کے لیے یہ پردہ اپنی جگہ چھوڑتا ہے۔ روشنی یہاں سے گزر کر پردے پر زندگی سے بھرپور تصویر کو محفوظ کر لیتی ہے اور اپرچر واپس اپنی جگہ پر آ جاتا ہے۔

موت ایسا اپرچر ہی ہے جو انسان کو اس فانی سے لافانی دنیا میں لے جاتا ہے۔ اور بس اس کا کام ختم ہو جاتا ہے۔ لیکن یہ کام کب ہو گا کیسے ہو گا۔ یہ تو کوئی نہیں بتا سکتا۔ اور پھر میں چوک میں بیٹھا بنگالی بابا تو ہوں نہیں۔ جو الٹی سیدھی پیشنگوئیاں کر کے نوٹ بناتا ہے۔ میں تو معالج ہوں۔ علاج کی حکمت بیان کر سکتا ہوں۔ علاج کر سکتا ہوں۔ میں تو اپنا کام ہی کروں گا۔

موت کے متعلق تو کوئی بھی حتمی طور پر نہیں بتا سکتا۔ کون جانتا ہے کہ میں یہاں سے اٹھوں اور دس قدم چل کر ہارٹ اٹیک سے مر جاؤں۔ یا آپ اپنی گاڑی لے کر نکلیں اور سڑک پر کوئی ٹرک آپ کو کچلتا ہو اور موت کے گھاٹ اتار دے۔ یہ تو اللہ نے اپنے ہاتھ میں رکھا ہے۔ انسان کو اتنا اختیار ہی کب ہے۔“ ان کا انداز بارعب اور دیدہ بے والا تھا لیکن سمیع کو ان کی باتوں سے ذرا سا حوصلہ ضرور ملا۔

”میں یہ سب آپ کو اس لیے کہہ رہا ہوں کہ آپ خود کو اور باقی اہل خانہ کو ذہنی طور پر تیار کیجیے اور مریضہ کو بھی بتائیے۔ ان کی بیماری کی نوعیت ایسی ہے کہ وقت گزرنے کے ساتھ ان کی ذہنی کارکردگی پر فرق پڑ سکتا ہے۔ سمیع نے سمجھنے کی صلاحیت متاثر ہو سکتی ہے۔ بہتر ہے انہیں اپنے مکمل حواسوں کے ساتھ دنیا داری کے تمام جھمیٹے



سمیٹنے دیں اور پھر انسان کے اللہ کے ساتھ بہت سے معاملات ہوتے ہیں۔ جس کی خبر صرف انسان کو ہی ہوتی ہے۔ اسے اپنے لیے کیا مانگنا ہے۔ اللہ کی راہ میں کیا کیا دینا ہے۔ یہ اسے ہی پتا ہوتا ہے۔

اس لیے اپنی اہلیہ کو آگاہ کیجیے تاکہ وہ اللہ کے ساتھ اپنے تجارتی معاملات نبٹا سکیں۔ اپنی توانائی کو بحال رکھتے ہوئے ان کی مدد کیجیے۔ ایک معالج جس قدر نصیحت کر سکتا تھا اتنی تو ڈاکٹر رضی نے کر ہی دی تھی۔ سمیع کے حواس ابھی بھی نارمل نہیں ہو پارہے تھے۔ اسے تو خود فی الحال حوصلے کی ضرورت تھی۔

”ڈاکٹر رضی... لیکن یہ کیوں ہوا... میرا مطلب کوئی توجہ ہوگی اس ٹیو مری۔“ وہ خود بھی اپنی کیفیت کو مناسب الفاظ دینے میں ناکام ہو رہا تھا۔ اسے سمجھ میں نہیں آ رہا تھا کہ وہ جو پوچھنا چاہتا ہے کیسے پوچھے۔

”یہ تو اللہ ہی بہتر جانتا ہے۔ ہم پوری ہسٹری لے کر ہی کچھ کہہ پائیں گے۔ لیکن جیسا کہ آپ نے بتایا مریضہ ذہنی تاؤ کا شکار رہی ہیں۔ اور اینٹی ڈیپریژن کا مسلسل استعمال کرتی رہی ہیں۔ تو شاید یہ وجہ ہو۔ لیکن بہر حال اس بارے میں کوئی بھی معالج حتمی طور پر کچھ نہیں کہہ سکتا۔“ وہ کندھے اچکا کر بولے تھے۔ سمیع نے سر ہلایا لیکن ناسف نے اس کے پورے وجود کا گھیراؤ کیا تھا۔

”میری محبت گھٹن کی طرح کھا گئی تمہیں شہرین۔ کس کس بات کی معافی مانگوں تم سے“ وہ سوچ رہا تھا۔



”تم فلم میں کام کرو گے؟“ رخشی نے اس سے پوچھا تھا۔

”خدا کی مانور خشی بیگم۔ بالکل ہی عقل سے پیدل سمجھ لیا ہے کیا۔“ وہ ہنس کر بولا تھا۔

”خدا کو تو مانتی ہوں۔ کافر نہیں ہوں میں شہزادے۔ تم میری بات مانو۔ تمہارے جیسے چاکلیٹی ہیروز کی فلم انڈسٹری کو سخت ضرورت ہے۔ وہ جو پرانے پرانے لوگ اپنی ماں باپ کے سہارے ہیرو بنے بیٹھے ہیں۔ پہلی ہی فلم سے سب کی دکانیں بند کر دو گے تم۔“ وہ اپنے لہجے پر زور دے کر بولی تھی۔

”تم پیا گل ہو رخشی۔“ کاشف نے سر جھٹکا تھا۔

”تمہارا قصور ہے۔ تم نے مجھے پاگل کر دیا ہے۔“ وہ منہ پھٹ تو تھی ہی۔ ترکی بہ ترکی بولی تھی۔

”خوب صورت عورتوں کو پاگل کرنا میری مشغلہ ہے۔“ وہ بھی اسی کے انداز میں بولا تھا۔ رخشی نے قہقہہ لگایا۔

”اس مشغلے کو کاروبار بھی بنایا جاسکتا ہے۔“ وہ مشورہ دے رہی تھی۔ کاشف نے ہنسی روکتے ہوئے سوالیہ انداز میں اسے دیکھا۔

”تم سمجھتے کیوں نہیں ہو۔ ایک ہی فلم سے تم زمین سے آسمان پر پہنچ جاؤ گے۔ شہرت تو ملے گی ہی۔ دولت بھی

چھپر پھاڑ کر آئے گی۔“ وہ سمجھا رہی تھی۔

”نہیں بھئی مجھے ایسے کوئی شوق نہیں ہیں۔“ کاشف نے پہلے انکار کر دیا لیکن چند دن بعد ایک محفل موسیقی

سے واپسی پر جہاں رخشی نے اسے بطور خاص مدعو کیا تھا۔ واپسی پر گاڑی میں ہی رخشی نے یہ موضوع چھیڑ دیا۔

”تم نے دیکھا تھا کتنے اداکار آئے ہوئے تھے۔ خرم ملک کو دیکھا تھا۔ کتنا برا لگ رہا تھا۔ جھریاں اور آنکھوں

کے حلقے نہیں چھپتے اب اس کے کسی بھی میک اپ سے۔ جتنا مرضی چوچا کا کا بن لے۔ چہرے سے پتا چل جاتا ہے

کہ ستر سال کا ہو گیا ہے۔“ اسی ہیروز جس کے سامنے وہ اسے سرجی سرجی کہہ کر گفتگو کرنے کے بہانے ڈھونڈتی

رہی تھی اس کے بارے میں بات کرتے ہوئے وہ طنزیہ انداز اپنا کر بولی تھی۔

”ستر کا نہیں ہو گا یار۔ جالیس بیالیس کا ہو گا۔ اتنا برا تو نہیں لگ رہا تھا۔ اچھا خاصا وجیہ لگ رہا تھا۔“ کاشف



نے اس کی بات کی تردید کی تھی۔

”تم اس لیے کہہ رہے ہو یہ سب کیونکہ تم نے اسے نزدیک سے نہیں دیکھا تھا۔ تمہیں اس کے چہرے پر وہ موٹا موٹا میک اپ نظر نہیں آیا جو مجھے نظر آ رہا تھا۔ بالکل گنجا ہو گیا ہے۔ وگ پہنی ہوئی تھی۔ چالیس بیالیس نکاتو اس کا بیٹا ہو گا اب“ وہ اسی انداز میں کچھ زیادہ ہی مبالغہ آرائی کرتی ہوئی بولی تھی۔

”اس کے باوجود اس نے آپ کو بہت اچھا مین مین کیا ہوا ہے۔ تو ند بالکل نہیں نکلی ہوئی تھی۔ سنا ہے کسی بہت مہنگے جم میں جاتا ہے۔ ابھی بھی ساری محفل کی جان تھا وہ۔ ہر چیز پر اس کے آتے ہی جیسے رونق سی چھانے لگی تھی۔“ کاشف نے بھی اخبار میں پڑھے ہوئے کسی پرانے انٹرویو کا حوالہ دیتے ہوئے اپنی رائے ظاہر کی تھی۔

”یہی تو فائدہ ہوتا ہے ہیروز کو۔ ہر چیز تک ان کی رسائی ہو جاتی ہے۔ جم بھی جاتے ہیں۔ اسکن کے ڈاکٹرز سے گولیاں بھی لے لے کر کھاتے ہیں تاکہ جوان نظر آئیں اور پھر دوسری بات خوب کسی تم نے۔ مجھے تو ذرا پسند نہیں یہ خرم ملک۔ اس کا سارا چارم کیمرے تک محدود ہے۔ ان جیسوں کو پبلک کے سامنے پیش ہی ایسے کیا جاتا ہے کہ دیکھنے والا دیکھتا ہی رہ جاتا ہے۔ جبکہ تم جیسے کسی میک اپ کسی کیمرے کی روشنی کے محتاج نہیں ہوتے۔ اللہ کو حاضر ناظر جان کر کہتی ہوں کاشف شار تمہارے اندر ایک بہت بڑا ہیرو چھپا ہوا ہے۔“ وہ اتنی لمبی تمہید کے بعد اپنا موقف بیان کر رہی تھی۔ کاشف نے گردن اگڑاتے ہوئے اس کی جانب دیکھا اور پھر اپنے زعم اور احساس بقا خراب ذرا سا قابو پا کر بولا۔

”میری تعریف کرنے کا کوئی موقع ضائع نہ کیا کرو تم۔“

”کیوں کروں۔“ وہ اپنے مخصوص چلبے انداز میں بولی پھر مشہور پنجابی گیت گنگٹا نے لگی تھی۔

”منڈہ شہر لوردا۔ میرے دل تے تیر چلاوے۔“ کاشف نے قہقہہ لگایا۔

”تم مینتے جاؤ۔ لیکن میری بھی ضد ہے۔ تمہیں ہیرو بنا کر ہی چھوڑوں گی۔“ وہ ہنستے ہوئے جتانے والے انداز میں بولی تھی۔

”تمہاری باتیں سن سن کر لگتا ہے۔ اس سمندر میں اترنا ہی پڑے گا۔ ایک آدھ فلم کرنی ہی پڑے گی۔“ کاشف نے بھی رضامندی ظاہر کر دی تھی۔

”ایک آدھ کر کے دیکھو۔ لائن نا لگ گئی پھر کہنا۔“ وہ اسے مزید چڑھا رہی تھی۔ کاشف نے سر ہلایا تھا۔ رخصتی پہلی ملاقات سے ہی اسے اس کی شخصیت کو اس کے خدو خال قد کاٹھ کو اتنا دل کھول کر سراہتی تھی کہ وہ دل ہی دل میں خود کو واقعی شہزادہ سمجھنے لگا تھا۔ پہلے بھی اس کے سراہنے چاہنے والے کم نہیں رہے تھے لیکن رخصتی نے تو جیسے اس کی تعریفوں کے پل باندھنے کا ٹھیکا ہی لے لیا تھا۔ وہ ڈیڑھ مہینے کی شناسائی میں اسے اپنے ساتھ فلم انڈسٹری کی جانب سے منعقد کی جانے والی پارٹیز میں بھی لے گئی تھی۔

کاشف سے کسی طور ڈھکا چھپا نہیں تھا کہ پنجابی فلموں کے دور میں کس علاقے کے لوگ راج کر رہے تھے اور فلم انڈسٹری کی کیا حیثیت تھی لیکن پھر بھی اسے اچھا لگنے لگا تھا۔ ایسی پارٹیز میں زیادہ تر عورتیں رخصتی کی طرح بہت کھلے کھلے انداز والی تھیں۔ شراب کے نشے میں باربی کیو اور سگریٹ کے دھوئیں کے ساتھ رقص و سرور والی محفلیں اس کے لیے ایک نیا مختلف اور انوکھا تجربہ تھا۔ اسی لیے جب رخصتی نے اسے فلم میں ہیرو بننے کی پیشکش کی تو وہ بظاہر انکار کرتا رہا لیکن دل میں یہ شوق ضرور سراٹھنے لگا تھا کہ کوشش کرنے میں کیا حرج ہے۔



نوشی باجی آپریشن تھیٹر میں پہنچنے سے پہلے ہی ختم ہو چکی تھیں۔ انہیں اندرونی چوٹیں آئی تھیں جس کا پتا چلنا



مشکل تھا کیونکہ ان کی زچگی قریب تھی اور ڈاکٹر ضروری ٹیسٹ کرتے ہوئے کترارے تھے۔ اسی لیے فوری سرجری کی ہدایت کی گئی تھی لیکن تمام تر عجلت کے باوجود ان کی جان نہیں بچائی جاسکتی تھی۔ یہ ایک بہت بڑا صدمہ تھا۔ نینا اور زری ابا کے ساتھ ان کے گھر ہی پہنچ گئے تھے۔ میت اگرچہ ابھی تک گھر نہیں پہنچی تھی لیکن محلے والے اور کچھ رشتہ دار جمع ہو چکے تھے۔ کھرام بچا ہوا تھا۔

نوشی باجی کی ساس خوب اونچی آواز میں بین ڈال رہی تھیں۔ ان دونوں کو دیکھا تو اٹھ کر آئیں اور باری باری دونوں کے گلے لگ کر پانچ منٹ تک مسلسل روتی رہیں۔ زری کے آنسو بھل بھل گرنے لگے تھے۔ نینا نے خود کو ان سے علیحدہ کیا اور پھر رخ سے انداز میں پوچھنے لگی۔

”مہر کہاں ہے؟“ نوشی باجی کی ساس نے ان کی جانب دیکھا پھر ناک صاف کرتے ہوئے بولیں۔  
”وہ اپنی پھپھی کے پاس بیٹھی ہے۔ اسے وہیں رہنے دو۔ بچی ہے گھبرا جائے گی۔ تم لوگ یہاں میرے پاس بیٹھو۔“

”ہم یہاں بیٹھ کر کیا کریں خالہ جی۔ ہم بھی اس کی پھپھی کے پاس چلے جاتے ہیں۔“ نینا ایک بھی آنسو بہائے بغیر بولی تھی۔ زری نے حیران ہو کر اسے دیکھا۔ وہ موقع کی نزاکت کا احساس کیے بغیر بد تمیزی پر اتر آئی تھی۔ یہ بھی اس کے مزاج کا مخصوص حصہ تھی۔

”آئے ہائے بیٹی۔ بہت پیار تھا تمہیں مرنے والی سے۔ کچھ دیر تو یہاں بیٹھ کر غم منالو۔“ وہ اس سے مصنوعی روہانے انداز میں بولیں۔ نینا نے ناک سے مکھی اڑانے والے انداز میں انہیں دیکھا۔ زری کے دماغ میں خطرے کی گھنٹی بجی تھی لیکن اس سے پہلے کہ وہ اسے کچھ کہتی۔ نینا نے اس کا ہاتھ پکڑا اور نوشی باجی کی ساس کی طرف منہ کر کے بولی۔

”اب کا ہے کا غم کریں خالہ جی۔ آپ جاری رکھیں اپنی سرگرمی۔ ہم مہر کے پاس بیٹھتے ہیں۔“ اتنا کہہ کر وہ کمرے کی جانب آگئی تھی۔ زری کو اس کی دماغی حالت پر شبہ سا ہوا ہوا۔ اس نے دعا کی تھی کہ امی لوگ اسپتال سے میت کے ساتھ جلدی سے آجائیں۔ وہ نینا کی بد تمیزی کی وضاحتیں نہیں دے سکتی تھی۔



”میں نے کہا تھا ناکہ کاشف ثار کے اندر ایک ہیرو قید ہے؟“ رخصتی نے اس کی تصویر کو سرائے والے انداز میں دیکھتے ہوئے کہا تھا۔ وہ دونوں سید اسحاق گل کے اسٹوڈیو میں بیٹھے تھے اس کی تصویریں ان کے سامنے بکھری تھیں جبکہ وہ رخصتی کے ساتھ ان کی میز کے بالکل سامنے بیٹھا تھا۔ فلم انڈسٹری کے لیے عرصے سے کام کرنے والے ایک بہت ہی ماہر فوٹو گرافر نے اس کا پورٹ فولیو تیار کیا تھا۔

نئے اسٹائل کا ہیرکٹ اور شیو بنوانے والے کے لیے اس نے منگے ترین اسٹائلٹس سے مشورے لیے تھے۔ کپڑے جوتے اور گھڑیاں تو اس کے شوق میں شامل تھیں ہی لیکن اب وہ ان چیزوں کو مزید اسٹائلٹس طریقوں سے استعمال کرنے کے گر سیکھ رہا تھا۔ رخصتی کو ہر کام کی جلدی تھی اور اس کے جلدی مچانے کے نتائج حیران کن تھے کہ کاشف ثار کو مزا آنے لگا تھا۔ اسے وجیہ نظر آنے کا پہلے بھی خط تھا اور رخصتی کے زندگی میں آنے کے بعد اس شوق میں مزید اضافہ ہوا تھا۔ وہ پہلے سے کہیں زیادہ نکھر کر سامنے آیا تھا۔

رخصتی نے اسے چند پروڈیو سرز سے بھی ملوایا تھا۔ وہ سب کاشف کو دیکھ کر بہت متاثر تھے اور انہوں نے اس کی بہت حوصلہ افزائی کی تھی۔ وقتی طور پر اس کی توجہ اپنے کام اور گھر سے ہتی جا رہی تھی لیکن وہ صوفیہ کو ذرا سا بھی شک نہیں ہونے دیتا تھا۔ صوفیہ اس بار زچگی کے لیے اپنی امی کے گھر جانے کا ارادہ رکھتی تھی لیکن ابھی ساتواں



مہینہ شروع ہونے میں چند دن باقی تھے لیکن کاشف اپنے رویے سے اسے اس قدر اعتماد میں لے چکا تھا کہ اسے اب کاشف کی ساری سرگرمیاں صرف کاروباری تقاضے نظر آتے تھے۔ رخصتی سے ایک بڑے ڈائریکٹر سے ملوانے کے لیے لائی تھی۔

”اس میں تو کوئی شک نہیں۔ بندہ تو بڑا کمال کا ڈھونڈ کر لائی ہو رخصتی بیگم۔“ وہ خالصتاً ”فلمی انداز میں اس کی تعریف کر رہے تھے۔

”رخصتی نے پہلے کبھی کوئی عام بندہ ملوایا ہے آپ سے سرجی۔“ وہ ذومعنی انداز میں مسکرا کر پوچھ رہی تھی۔  
 ”وہ تو ٹھیک ہے۔ لیکن کیا اسے کچھ آتا ہے بھی یا صرف شکل ہی شکل ہے؟“ انہوں نے استفہامیہ انداز میں کاشف کا چہرہ دکھا۔

”میرا مطلب ہے فلم کے لیے اور بھی بہت سے لوازمات درکار ہوتے ہیں۔ فلم خالی خولی خوب صورت ہیرو سے نہیں بن جاتی۔ اداکاری وہ بھی فلمی اداکاری بچوں کا کھیل نہیں ہے۔ اپنے جذبات کو ڈانٹھلاگ کے ساتھ ملا کر پبلک کے خون کو گرمانا کوئی عام بات ہے کیا۔ پھر گھڑسواری، سونمنگ، رقص۔ بھی آنا چاہیے۔ یہ سب کر لیں گے تمہارے کاشف صاحب۔“ ان کا انداز استہزائیہ سا تھا۔

”بالکل کر لیں گے۔ آپ کاشف صاحب کو ہلکا نہ لیں۔“ رخصتی لجاجت بھرے لہجے میں بولی تھی۔  
 ”ہلکا تو بالکل نہیں لے رہا۔ بندہ تو غضب کالائی ہو۔ لیکن انا ٹری ہے۔ انڈسٹری کی صورت حال تم جانتی ہی ہو۔ انا ٹریوں پر محنت کرنے کا حوصلہ ختم ہو گیا ہے اب مجھ میں۔“

”آئے ہائے۔ آپ کون سا بوڑھے ہو گئے ہیں جو حوصلہ ختم ہو گیا ہے۔ آپ ذرا غور کریں۔ میرا مشورہ ہے کہ ایک بار رسک لے کر دیکھیں۔ رخصتی آپ کی خیر خواہ ہے۔ آپ کا نمک کھایا ہے۔ اچھی چیز سب سے پہلے آپ کو دکھاتی ہوں۔ کاشف میں ہیرو بننے کا بہت مارجن ہے۔ ان کو چانس دے کر دیکھیں۔ آپ میرے فیصلے کو داد دیں گے۔“ وہ منت بھرے انداز میں بولی۔

کاشف کو یہ بات پسند نہیں آئی تھی۔ جب اس میں 5+ پوٹینشل تھا۔ سارے پروڈیوسرز اس کی تعریف کر رہے تھے تو ایک ڈائریکٹر کی منت کیوں کرتا وہ۔ لیکن وہ خاموش رہا تھا کیونکہ رخصتی نے اسے پہلے ہی ہدایت کی تھی کہ کسی بات میں دخل اندازی نہیں کرے گا۔

”ہوں۔ اب تم اتنا اصرار کر رہی ہو تو کرنا ہی پڑے گا نا کچھ۔ اچھا بھئی کاشف نثار۔ ہیروئن کے بھائی کا رول کر لو گے۔ ایک آدھ ہیروئن بھی ہوگی ساتھ۔ روئے دھونے اور جذباتی طور پر پبلک کا دل جیتنے کا بڑا موقع ملے گا اس رول میں۔ ہیرو تو نہیں لیکن سائڈ ہیرو ضرور بنا سکتا ہوں۔“ وہ ہنکارا بھر کر بولے تھے۔ کاشف نے ناگوارنی سے نفی میں سر ہلایا۔

”نہیں۔۔۔“ رخصتی نے آنکھیں نکال کر اسے دیکھا پھر اس سے پہلے کہ وہ اس کے انکار کی کوئی وضاحت دیتی۔ کاشف نے ہاتھ کے اشارے سے اسے روکا تھا۔

”میں کسی ایسی تھرڈ کلاس فلم میں کام کرنا ہی نہیں چاہتا جس میں دو دو من کی ہیروئن کو کندھوں پر اٹھا کر ٹھیکے لگانے پڑیں یا کرتے کے گربان کو پھاڑ کر بڑکیں مارنی پڑیں۔۔۔ کوئی اچھی چیز ہو تو بتائیے ورنہ ایسی کوئی مجبوری تھوڑی ہے مجھے۔۔۔ وہ تو رخصتی ہی اصرار کرتی رہتی ہے ورنہ مجھے کوئی شوق نہیں کسی فلم میں کام کرنے کا۔“ وہ ناک چڑھا کر بولا تھا۔ سید اسحاق گل کے چہرے کے تاثرات یکدم بگڑے۔

”اسی لیے تو میں نے کہا کہ انا ٹری بندہ ہے۔ ایسے بندوں کو پرفارمنگ آرٹ کی الف بے بھی نہیں پتا ہوتی۔۔۔ فلم کتا پڑا اور اہم میڈیم ہے ایسے لوگ سوچ بھی نہیں سکتے۔ ان کے لیے فلم فقط ہیروئن کے لالی یوڈر سے شروع



ہو کر اس کے براندے اور اس کے رنگین کپڑوں سے ڈھکے جسم تک محدود رہتی ہے۔ جس کو فلم کی اہمیت ہی نہیں پتا۔ وہ فلم میں کام خاک کرے گا۔ سید اسحاق گل صاحب کے انداز میں اس قدر تضحیک تھی کہ کاشف نثار کے ماتھے پر ناگواری کی تیوریاں نمایاں ہونے لگیں۔

”جس طرح کی فلمیں آپ بنا رہے ہیں۔ ایسی فلم کی اہمیت تو واقعی نہیں پتا مجھے۔ تھکے ہوئے اداکار۔ ننگے ناچ اور وہی ڈزڈز شہاہ کرتے مصنوعی ہتھیاروں سے معاشرے کی جو خدمت آپ لوگ کر رہے ہیں وہ آپ کو ہی مبارک ہو بھئی۔ میری طرف سے سات سلام ایسی فلم کو۔“ کاشف استہزائیہ انداز میں ہنساتا تھا۔ سید اسحاق گل ایک بڑا پروڈیو سر ڈائریکٹر تھا۔ اس کا پارہ یکدم ہائی ہوا تھا۔

”ارے بر خوردار اتنا ہی جوش اٹھ رہا ہے معاشرے کا تو خود کوئی فلم کیوں نہیں بنا لیتے۔ آخر ہم بھی تو دیکھیں کہ پھر فلم کیسی ہوتی ہے۔ بناؤ فلم تو پتا چلے ناور نہ باتیں کرنے والے تو یہاں وہاں بکھرے پڑے ہیں۔ اور اگر یہ سب نہیں کر سکتے تو اپنا بوریا بستر اٹھاؤ اور روفو چکر ہو جاؤ اور دوبارہ کبھی اسٹوڈیو میں نظر نا آنا، یہ نا ہو کہ مجھے اپنے ملازموں سے باہر کاراستہ دکھانا پڑے۔“ یہ آخری وار بڑا کاری تھا۔ کاشف اپنی جگہ سے اٹھا اور پھر کھا جانے والی نظروں سے اپنے سامنے بیٹھے اس ڈائریکٹر کو دیکھا۔


”ایسا ہے تو پھر اب آپ کو فلم بنا کر دکھانی ہی پڑے گی۔ دکھاؤں گا بھی اور سکھاؤں بھی کہ فلم کہتے کسے ہیں“ اس نے سید اسحاق گل کی آنکھوں میں دیکھ کر کہا تھا۔ یہ بھی ایک کھلا چیلنج تھا۔ وہ واقعی کسی فلمی ہیرو کی طرح بڑک مار کر باہر نکلا تو رخصتی نے چند لمحے سوچا پھر وہ بھی کاشف کے ساتھ باہر نکل آئی تھی۔

”تم واقعی فلم بنانے کا ارادہ رکھتے ہو؟“ اسی روز شام کو جب کاشف اس ڈائریکٹر سے جھگڑ کر نکلا تو رخصتی نے اس سے فون پر پوچھا تھا۔ کاشف اپنے شوروم میں تھا لیکن اس کا دماغ اور دل ابھی تک وہیں اسی ڈائریکٹر کے کمرے میں بھٹک رہا تھا۔ اسے سخت بے چینی ہو رہی تھی۔ اس کا بس نہیں چل رہا تھا کہ فنانٹ ایک اعلا سی فلم بنا کر اس کے منہ پر دے مارے۔

ڈیڑھ دو مہینے کے عرصے میں اس نے رخصتی جیسی بی گریڈ ڈانسر کے ساتھ وقت گزارا تھا۔ رقص و سرور سے بھرپور ریگلی تقریبات میں شرکت کی تھی۔ کچھ تھکے ہوئے اداکاروں اور پروڈیوسرز کی محافل میں بیٹھ کر سگریٹ پھونکے تھے اور اسے لگنے لگا تھا کہ یہ تو کوئی کام ہی نہیں تھا جو وہ نہیں کر سکتا تھا۔ اسے قدرت نے اتنی اچھی شکل دی تھی۔ وہ اس کے سہارے بڑی بڑی باتیں کرنے والے سید اسحاق گل اینڈ کمپنی کے منہ بند کر سکتا تھا۔

”میں دوغلا اور منافق کبھی نہیں رہا۔ جو کما ہے وہ کر کے دکھاؤں گا۔ تم مجھے بتاؤ مجھے ابتدا کہاں سے کرنی چاہیے؟“ وہ ٹھوس لہجے میں پوچھ رہا تھا۔

”صدقے جاؤں۔ میں نے جیسا تمہارے بارے میں سوچا تھا۔ قسم خدا کی تم اس سے کہیں زیادہ اچھے اور سمجھ دار انسان ہو۔ اب رخصتی ٹھونک بجا کر حلیفہ یہ کہہ سکتی ہے کہ انڈسٹری کو کاشف نثار جیسے مرد کی ہی ضرورت ہے۔ تم فکر مت کرو۔ رخصتی تمہارے ساتھ ہے“ وہ بہت جوش سے بولی۔



”مجھے کیا ہوا تھا؟“ شہین نے سہانے کے سہارے بیٹھتے ہوئے سوال کیا تھا۔ اس کی ڈرپس سب ختم ہو چکی تھیں۔ نرس کچھ دیر پہلے ہی پر نولا وغیرہ اتار کر انہیں فارغ کر چکی تھی۔ اس کے چہرے پر نقاہت کے آثار تو تھے لیکن وہ پہلے سے بہتر نظر آتی تھی جبکہ سمیع خود کو برسوں کا بیمار سمجھ رہا تھا۔ اس کا دماغ بالکل ماؤف تھا۔ ایک سوچ آ رہی تھی ایک جا رہی تھی۔ اسے لگ رہا تھا جیسے زندگی اس کے لیے اس مقام پر اس کے ہاتھ سے نکلتی جا رہی ہے



حالانکہ ڈاکٹر رضی نے اسے کافی ہدایات اور تسلیاں دی تھیں لیکن برین ٹیومر کا لفظ ہی ایک ایسا آکٹوپس تھا جس نے سمیع کے حواسوں کو جکڑ لیا تھا۔

”مجھے کیا ہوا تھا سمیع...؟“ شہرین نے اس کی خاموشی سے اکتا کر دوبارہ سوال کیا تھا۔ اسے اپنی امی اور بہنوں کا رویہ تو یاد تھا اور اسے یہ بھی احساس تھا کہ ان کی باتوں نے اسے ہرٹ کر دیا تھا تب ہی اس کی طبیعت بگڑ گئی تھی لیکن وہ سمیع کی جامد خاموشی سے زیادہ بے چین تھی اور چاہتی تھی کہ سمیع چپ نہ رہے۔ سمیع نے اس کا چہرہ دیکھا۔

”عشق... ایک دفعہ کا ذکر ہے کہ تمہیں عشق ہوا تھا۔“ وہ بدقت مسکرا کر بولا تھا اور بیڈ کی ساتھ والی تپائی پر پڑی چند ضروری چیزیں سمیٹنے لگا تھا۔ وہ گھر جا رہے تھے۔ شہرین کے چہرے پر مسکراہٹ پھیلی۔

”تھا نہیں... ہے... مجھے ابھی بھی تم سے عشق ہے۔“ وہ اسی کے انداز میں لیکن ابھی بھی پر زور دے کر بولی تھی اور پھر بغور اس کے چہرے کی جانب دیکھا تھا۔ یہ ایک عجیب میکانکی عمل تھا۔ وہ اس بات پر شرمندہ تھی کہ اس کے گھر والے ہمیشہ سمیع کے خلاف رہتے تھے اور وہ اس کی دل جوئی کرنے کی بجائے خود بیمار ہو کر بستر پر پڑ جاتی تھی۔ یہ بہت ضروری تھا کہ وہ اپنے الفاظ سے کبھی کبھی سمیع کے ٹوٹے دل اور مجروح جذبات کو پر سکون کرنے کی کوشش کر سکے اور یہ بات وہ بہت اچھی طرح جانتی تھی کہ سمیع کو محبت کا والہانہ اظہار ہمیشہ بے حد خوش کر دیتا تھا۔

وہ اس کے چہرے کی جانب ہی دیکھ رہی تھی آیا وہ کیسا خوشگوار رد عمل ظاہر کرتا ہے۔ وہ توقع کر رہی تھی کہ وہ خوشی سے نہال ہو گا اور مزید کچھ کہے گا لیکن وہ تو مسکرایا تک نہیں تھا۔ اس کی جانب دیکھا تھا تاہی اس کی بات کا جواب دیا تھا۔

”چلیں...“ وہ اس کی جانب دیکھے بنا بولا تھا۔ شہرین کو اس کا انداز بہت بچھا ہوا لگا۔ وہ بیڈ سے ٹانگیں لٹکا کر بیٹھی ہوئی تھی۔ اس کے کہنے پر اپنی جگہ سے اٹھی اور پھر اس کے برابر آگئی۔ سمیع نے کچھ کہے بنا اس کا ہاتھ تھام لیا تھا اور پھر وہ ہاسپٹل کے کمرے سے باہر نکل آئے تھے۔ شہرین کو اس کی خاموشی پر حیرت بھی ہوئی۔ ادائی وغیرہ وہ سب کر چکا تھا۔ اس لیے اطمینان سے لمبے سے کورڈور سے گزر کر وہ اسپتال کے گلاس ڈور سے باہر نکل آئے تھے۔ دھوپ اور اس کی حدت نے استقبال کیا تھا لیکن گرمی میں زیادہ شدت نہیں تھی۔ ہوا بھی مسلسل چل رہی تھی۔ اس لیے شہرین کو موسم خوش گوار سا لگا۔

”تم یہاں کھڑی ہو... میں پارکنگ سے گاڑی لے کر آتا ہوں۔“ باہر نکل کر جہاں تین چار اسٹیپس بنے تھے سمیع نے اس کا ہاتھ چھوڑنا چاہا تھا لیکن اس نے مزید مضبوطی سے تھام لیا۔

”میں بھی ساتھ چلتی ہوں نا...“ اس نے کہا تھا اور ساتھ ہی پہلا اسٹیپ اتری تھی۔

”نہیں تم رکو۔ زیادہ چلنا پڑے گا تم تھک جاؤ گی۔“ سمیع نے انکار کیا تھا۔

”تم تو ایسے کہہ رہے ہو جیسے حیدر آباد گاڑی پارک کر آئے ہو... یہ اسپتال کے پیچھے تو پارکنگ ہے۔ اتنا سا چل کر نہیں تھکوں گی میں۔“ وہ قطعیت سے بولی تھی۔ سمیع بھی اسٹیپ اترنے لگا تھا۔

”میں نے تو اس لیے کہا تھا کہ تم تھک جاؤ گی۔ یہاں تو پارکنگ کی جگہ تھی ہی نہیں۔ میں نے بالکل باہر کی طرف پارک کی ہوئی ہے گاڑی۔“

”نہیں تھکوں گی میں... ذرا سا سرد اور بلڈ پریشر ہائی ہوا ہے میرا... کینسر نہیں ہو گیا مجھے جو بار بار تھک جاؤ گی تھک جاؤ گی کی گردان کر رہے ہو... تمہارے ساتھ واک کرنا اچھا لگتا ہے مجھے۔“ وہ چیز کر بولی تھی لیکن سمیع اس کے منہ سے لفظ ”کینسر“ سن کر جامد سا ہو گیا تھا۔ اس نے تینوں اسٹیپس اتر کر اتنے تھکے ہوئے انداز میں



قدم بڑھائے تھے کہ شہرین چونکے بنا تارہ سکی۔

”مجھے تو لگتا ہے تم ٹھک گئے ہو۔ میری وجہ سے تمہیں بہت خوار ہونا پڑتا ہے لیکن تم فکرنا کرو۔ تمہاری ساری خواری ختم ہونے والی ہے۔“ وہ اس کو صرف ہنسانے کے لیے نیم مزاحیہ سا انداز اختیار کر رہی تھی لیکن سمیع نے اسے ٹوک دیا۔

”جپ کرو شہرین۔۔۔ باقی باتیں گھر جا کر کر لینا۔ کتنا بولتی ہو تم۔“ شہرین کو اس کے انداز پر حیرت ہوئی۔

”وقت بدل گیا ہے اور وقت بدل جاتا ہے۔“ وہ گہری سانس بھر کر بولی تھی۔

”یہ کس نے کہا؟“ سمیع کو احساس ہوا تھا کہ اس پر طنز کیا گیا ہے۔ اس لیے مسکرانے کی کوشش کرتے ہوئے پوچھ رہا تھا۔

”صم بلوچ نے کہا تھا۔۔۔ ایک ڈرامے میں۔۔۔“ شہرین ناک چڑھا کر بولی تھی۔

”غلط کہا تھا۔۔۔ ہمارا مشکل وقت تو بدلا ہی نہیں کبھی۔“ شہرین کا ہاتھ ابھی بھی اس کے ہاتھ میں تھا جسے شہرین نے چھڑانا چاہا تھا۔

”کیا ہوا سمیع۔۔۔ سب ٹھیک ہے نا۔۔۔ ایمن ٹھیک ہے؟“ وہ اس کے جملے سے زیادہ اس کے انداز سے پریشان ہوئی تھی۔

”ہاں بالکل۔۔۔“ ابھی بھی اس کے انداز میں کچھ ایسا تھا کہ شہرین اپنی جگہ پر رک گئی۔ سمیع کو بھی توقف کرنا پڑا۔

”کیا ہوا۔۔۔ رک کیوں گئی ہو؟“ وہ اس کی جانب دیکھے بنا پوچھ رہا تھا۔ شہرین اس کے سامنے آگئی تھی۔

”تم میری طرف دیکھ کیوں نہیں رہے۔ میں کب سے یہ بات نوٹس کر رہی ہوں۔ تم نے ایک بار بھی میری طرف نہیں دیکھا۔“ وہ شکوہ نہیں کر رہی تھی بلکہ اپنی پریشانی کا اظہار کر رہی تھی۔

”یہ بات تو نہیں ہے شہرین۔“ سمیع نے لاچارگی سے کہتے ہوئے اس کا چہرہ دیکھا تھا۔ سورج کی روشنی اس کے چہرے کا احاطہ کر رہی تھی۔ آنکھوں کے نیچے حلقے مزید نمایاں ہونے لگے تھے۔

”سب خیریت ہے نا؟“ وہ پوچھ رہی تھی سمیع سے چند لمحے کچھ بولا ہی نہیں گیا۔

”ایک ہی بات بار بار کیوں پوچھ رہی ہو۔“ وہ پھر مسکرایا تھا۔

”اتنا پریشان کیوں ہو۔۔۔ میری وجہ سے بالکل بھی پریشان مت ہو۔۔۔ میں اتنی جلدی مرنے والی نہیں ہوں۔ اور ذرا سے سر درد سے کوئی مرتا بھی نہیں ہے۔“ وہ اسے تسلی بھی ایسے دے رہی تھی کہ سمیع کا چہرہ مزید

بجھنے لگا، پھر اس نے اپنی شرٹ میں انکائے ہوئے سن گلا سزا تار کر شہرین کی آنکھوں پر لگا دیے تھے۔

”اللہ نا کرے شہرین۔ ایسی باتیں مت کرو۔ اللہ کرے میری عمر بھی تمہیں لگ جائے۔ اللہ کرے تمہیں کبھی کوئی گرم ہوا چھو کر بھی نا گزرے۔“ وہ اسے دعا دے رہا تھا۔ شہرین اس کے والہانہ انداز پر مسکرائی تھی۔

سمیع نے پھر اس کا ہاتھ تھام لیا تھا اور گاڑی کی طرف بڑھنے لگا تھا۔ ✨ ✨ ✨

”میں فلم بنا چاہتا ہوں“ اس نے پر عزم لہجے میں کہا۔ حبیب رضوی نے اس کی جانب دیکھا اور اس کے انداز کو جی بھر کر داد دی۔

”میں آپ کے حوصلے کی داد دیتا ہوں۔“ اس نے مسکرا کر کہا تھا۔ ریشی نے حبیب رضوی کو انڈسٹری کا سب سے شاطر دماغ کہہ کر کاشف سے ملوایا تھا۔ وہ ڈائریکٹر تھا اور نئے نئے تجربات کرتا رہتا تھا۔ اس نے سوالیہ انداز میں ان کی جانب دیکھا۔

”میں رہا میں رہ کر مگر مجھ سے بیرال لیا ہے آپ نے اور پھر ضد بھی یہ ہے کہ آخری کنارے تک جائیں گے۔ یہ



آپ کا حوصلہ ہی تو ہے۔ ”وہ ہنساتھا۔ رخصتی نے یقیناً“ اسے کاشف اور اسحاق گل کے جھگڑے کے بارے میں بتا دیا تھا۔ کاشف کو اس کی وجاہت کے بعد کوئی اس کے ہمت و حوصلے کی داد دے رہا تھا۔ اسے اپنے بدن میں جوش کی ایک نئی لہر بھرتی ہوئی محسوس ہوئی۔ اسی لیے حبیب رضوی کا اگلا جملہ اسے بھایا نہیں تھا۔

”دیکھیں کاشف صاحب میں زیادہ باتیں بنانے والا فنکار نہیں ہوں۔ نا ہی ادیب یا شاعر ہوں کہ الفاظ کو گھما پھرا کر خوب صورت شکل دے کر ایک تلخ بات کو آپ کی سماعتوں کے لیے قابل قبول بنا سکوں۔ حقیقت یہ ہے کہ آپ نے ایک غلط فیصلہ کیا۔ اسحاق گل سے جھگڑ کر آپ یہاں اپنی جگہ نہیں بنائیں گے۔ انڈسٹری میں پرانے لوگوں کے لیے جگہ تنگ ہوتی جا رہی ہے اور آپ تو بالکل ہی نئے نئے نکل رہے ہیں۔ کوئی تجربہ نہیں۔ کوئی بیک گراؤنڈ نہیں۔ یہاں بڑے گھاگ بیٹھے ہیں۔ آپ یہ سب ہینڈل نہیں کریں گے۔“ وہ وضاحت کرتے ہوئے بولا تھا۔

”اب ایسی بات بھی نہیں ہے رضوی صاحب۔ سید اسحاق گل اور کمپنی کو زیادہ ہی سر پر چڑھا رکھا ہے آپ نے۔ مجھے سمجھ میں نہیں آتا کہ انڈسٹری کے ایسے پرانے مال کو ضرورت سے زیادہ اہمیت دینے کی ضرورت کیا ہے۔ پوری انڈسٹری کو ان لوگوں نے برغمال بنا رکھا ہے لیکن کب تک۔۔۔ آخر کبھی تو ان سب پرانی چیزوں کو متروک قرار دینا ہی پڑے گا اور پھر نیا ہونا کوئی خامی تھوڑی ہے۔ ہم نئے ہیں تو کیا۔۔۔ بھی تو پرانے ہوں گے نا۔۔۔ تجربہ تو کام کرنے سے ہی آتا ہے۔۔۔ سمندر میں اتریں گے تو تیرنا سیکھ ہی جائیں گے رضوی صاحب۔ یہی چلن ہے زمانے کا۔ کوئی بھی انسان ماں کے پیٹ سے ڈگری لے کر نہیں نکلتا۔“ وہ ان کی بات کو چٹکیوں میں اڑا کر بولا تھا۔

”میں اس بات سے انکار نہیں کرتا لیکن سمندر میں آنکھیں بند کر کے نہیں تاک بند کر کے چھلانگ لگائی جاتی ہے۔ یعنی حالات اور وقت کے مطابق خود کو ڈھالنا ہی دانش مندی ہے۔ آپ فلم بنائیں۔ انڈسٹری کو پر جوش لوگوں کی بہت ضرورت ہے لیکن تجربہ اور جوش دونوں ہی ضروری ہیں۔ اسحاق گل سے بیرپال کر آپ کسی بھی اسٹوڈیو میں کام نہیں کریں گے۔ میری مانیں تو سید صاحب سے صلح کر لیں۔ آپ کہیں تو میں ٹالشی ٹی کو شش کروں۔“ اس نے پیش کش کی تھی۔ کاشف نے ناگواری سے سر ہلایا۔ رخصتی نے اس کی جانب ناصحانہ انداز میں دیکھا تھا۔

”رضوی ٹھیک کر رہا ہے کاشف۔ تم بے شک اس کے ساتھ کام مت کرو لیکن اس سے بگاڑو بھی مت۔۔۔ نیا نیا کام ہے۔ سب کے ساتھ بنا کر رکھنا ہی عقل مندی ہے۔ میرا مشورہ ہے کوئی بد شکونی والا کام نہ کرو۔“ رخصتی نے بھی اسے مشورہ دیا تھا۔ کاشف نے ان دونوں کی جانب دیکھا پھر کندھے اچکائے تھے۔

”آپ لوگ کہتے ہیں تو مان لیتا ہوں۔ ورنہ مجھے۔۔۔ اس کاٹھ کباڑ میں دلچسپی نہیں ہے۔“ اس کے انداز میں رعونت تھی۔ اس کا اشارہ انڈسٹری کے سب سے زیادہ تجربہ کار شخص کی طرف تھا۔ رخصتی نے اس کو چنے کے اتنے اونچے جھاڑ پر چڑھا دیا تھا کہ باقی سب اسے اپنے سامنے بونے نظر آ رہے تھے۔ اس نے اپنے آپ کو کچھ زیادہ ہی ہیرو سمجھنا شروع کر دیا تھا۔ حبیب رضوی نے اپنی میز پر پڑے ٹیلی فون کا ریسیور اٹھا کر نمبر ملانا شروع کیا تھا۔ چند لمحوں بعد کال ریسیو کر لی گئی اور اس کے چند لمحے بعد سید اسحاق گل لائن پر تھا۔

”اسپیڈ آن کرو رضوی۔۔۔ کاشف تک بھی ساری گفتگو پہنچی چاہیے۔“ رخصتی نے کہا تھا۔ حبیب رضوی نے اسپیکر آن کر دیا تھا۔

”یہ سارہ پلاؤ ہی بنوایا ہے۔۔۔ تو رومہ نہیں بنوایا۔۔۔ اب ان لوگوں کا کیا کروں گی جو چاول نہیں کھاتے۔ سارا خاندان بھوکا بیٹھا ہے باہر۔ اور خدا جھوٹا بلووائے تو ہر گھر میں تین ناسی کم از کم دو تو ضرور ہی شوگر کے مریض نکل آئیں گے۔ چاولوں کو دیکھ کر سب نے ناک بھوں چڑھانی ہے۔ مجھے تو خود ڈاکٹر نے چاولوں سے پرہیز بتایا ہے۔ اللہ کا شکر ہے مجھے شوگر نہیں ہے لیکن رات کے وقت چاول ہضم نہیں ہوتے مجھے۔ اس سے بہتر تھا



دود بیکس حلیم کی اتروالینتے۔ خرچا بھی بچ جاتا اور سب کھاپی کر رخصت ہو جاتے۔۔۔ اب یہ چاول کون کھائے کون انکار کر دے مجھے کیا خبر۔۔۔ یہ نوشی باجی کی ساس تھیں۔

نینا کی نگرانی میں خالہ نے پلاؤ کے بڑے بڑے دیکھے باورچی خانے میں بھجوائے تھے۔ ایک ڈھکن اٹھاتے ہی نوشی باجی کی ساس خالہ کشور نے اعتراض شروع کر دیا تھا۔ ان کے خاندان میں یہ روایت تھی کہ جس گھر میں مرگ ہوتی تھی اس گھر کی بہو کے میکے والے جنازہ سے فراغت کے بعد سارے خاندان کو کھلا پلا کر رخصت کرتے تھے۔ ”جن کو پلاؤ نہیں کھانا“ ان کے لیے چائے بنوائی ہے۔ پاپے اور ڈبل روٹی بھگو بھگو کر کھالیں۔“ یہ جواب نینا نے نہیں دیا تھا۔ یہ آواز باورچی خانے کے ایک کونے سے آئی تھی۔ نینا نے دیکھا اور پھر دوبارہ سے گہری سانس بھر کر دیکھے کا ڈھکن ٹھیک کرنے لگی۔ مرحومہ اس کی سگی بہن نہیں تھی لیکن سگی بہن سے بھی بڑھ کر تھی اور پھر ایسی جواں سال ناگمانی موت نے تو اہل محلہ کو بھی تڑپا دیا تھا۔

نوشی باجی کی ساس کے انداز نے اسے پریشان نہیں کیا تھا۔ وہ ایسی ہی تھیں۔ خود غرض اور منہ پھٹ۔۔۔ اور یہ بات کسی سے ڈھکی چھپی نہیں تھی، لیکن نینا نے کبھی ان سے زیادہ بات نہیں کی تھی۔ نوشی باجی ہمیشہ ہی ٹوک دیا کرتی تھیں کہ کہیں وہ ان سے کوئی بد تمیزی نہ کرے۔ اس لیے ابھی بھی وہ چپ ہی رہی تھی۔ وہ اور زری زیادہ تروت مہر کے ساتھ ہی رہی تھیں۔

”سارا خاندان تھو تھو کرے گا کہ آصف کے سوہرے ایسے بھوکے ننگے تھے کہ چائے پاپے کھلا کر بھیج دیا۔“ خالہ نے ترخ کر اس سمت میں منہ کر کے جواب دیا تھا جہاں سے انہیں مشورہ دیا گیا تھا۔

”ہیلے آپ فیصلہ کر لیں کہ سارے خاندان کو بی بی ہے یا شوگر۔۔۔ تھو تھو کیوں کریں گے بھلا۔۔۔ یہ فونگی والا گھر ہے۔ کسی کے مامے چاچے کا ولیمہ نہیں ہے۔ قورے پلاؤ اپنے اپنے گھر جا کر بھی کھائے جاسکتے ہیں۔“ وہ اب سامنے آ گیا تھا۔ اس کا صحیح نام کیا تھا یہ تو نینا نہیں جانتی تھی لیکن سب ہی اسے پوچھتے تھے۔ نوشی باجی کا دیور تھا اور نکھو آوارہ کے طور پر مشہور تھا۔ اس لیے گھر میں کم ہی نظر آتا تھا۔

”اوہ پاگل خانے آ۔۔۔ تیرا بچ میں بولنا ضروری نہیں ہے۔ یہ خاندانی نزاکتیں ہیں۔ دنیا داری تو کرنی پڑتی ہیں۔ مرنے والوں کے ساتھ مرا تھوڑی جاسکتا ہے۔ پیٹ سب کے ساتھ لگا ہے۔ صبح سے مرگ والے گھر میں آئے بیٹھیں ہیں۔ بھوک لگ جانا فطری سی بات ہے، لیکن تیرے کھوتے دماغ میں نہیں آئیں گی یہ باتیں۔ تو چپ ہی رہ۔“ خالہ کشور اسے گھور کر بولی تھیں۔

”پیٹ سب کے ساتھ لگا ہے۔ دل نہیں لگا کیا۔ باوہ گھروں میں پانی والے کولر میں رکھ آئے ہیں سب۔ کسی کی بیٹی کسی کی ماں مری ہے اور سارے لوگ اسی کے گھر والوں سے یہ شکایت کر رہے ہیں کہ پلاؤ پکوا لیا۔ قورمہ کیوں نہیں۔ خدا کے غضب سے ڈریں ماں جی۔ لوگوں سے ڈر ڈر کر تو خاک ہاتھ نہیں آنے والی۔“ وہ عجبت بولا تھا پھر اس نے اکیلے ہی بڑا سادیگچہ اٹھایا اور بالکل ایک طرف کر دیا۔ اس کے بعد دوسرے کے ساتھ بھی یہی عمل دہرایا۔۔۔ گچہ کافی بھاری تھا اور وہ اتنا دبلا پتلا سا تھا کہ اس کے اس عمل نے نینا کو حیران کیا۔

”خدا سے نا ڈرتی ہوتی تو ابھی یہ دیکھے واپس بھجوادیتی مگر میری عادت نہیں ہے ایسی۔ بڑا نرم دل ہے میرا۔ رانی بنا کر رکھا ہوا تھا میں نے نوشی کو۔۔۔ یہ بہن کھڑی ہے اس کی۔۔۔ اسی سے پوچھ لو۔ مجال ہے کبھی شکایت کا موقع دیا ہو۔“ وہ موقع کی نزاکت کا احساس کے بغیر شروع ہو گئی تھیں لیکن آواز بہت دھیمی تھی جو باورچی خانے تک ہی محدود تھی۔ نینا کا دل چاہا وہ یہاں سے نکل کر واپس صحن میں چلی جائے جہاں اس کی امی اور خالہ بیٹھی تھیں لیکن خالہ نے ہی کہا تھا کہ یہ دیکھے کچن میں رکھو اگر میرا انتظار کرنا۔

”جی جی ایک ایک آپ کا دل نرم۔ ایک آپ کے بیٹے کا۔۔۔ اتنا نرم کہ بیوی کے مرنے پر جنازے میں شرکت کے



لیے نہیں آسکا۔ بہت غلط کیا بھائی نے۔ اتنی اچھی تھیں نوشین بھابھی۔ لیکن۔۔۔ وہ تاسف بھرے لہجے میں بولا تھا۔ خالہ کشور نے گھور کر پھراسے دیکھا۔

”کیسے آجاتا۔۔۔ چوری سے نہیں آتا تھا۔۔۔ سعودیہ سے آتا تھا۔۔۔ اور وہ تو بے چارہ آنا چاہتا ہی تھا۔۔۔ لیکن میت کی حالت ایسی نہیں تھی کہ زیادہ دیر رکھا جاسکتا۔ اس کے یہاں پہنچنے تک تو دفنائے ہوئے بھی چوبیس گھنٹے گزر جانے تھے۔ پھر کاہے کو ٹکٹ پر پیسے ضائع کرتا۔“ وہ تنک کر بولی تھیں۔ نہینا کو ان کی بات سن کر بھی کوئی افسوس نہیں ہوا۔۔۔ نوشی باجی چلی گئی تھیں۔ اس کے دل میں اب اس خاندان کے لیے کوئی جگہ نہیں تھی۔ اس کے لیے نوشی باجی مرحوم نہیں ہوئی تھیں۔ آصف بھائی مرحوم ہو گئے تھے۔

”ماں جی جانے دیں یہ سب بے کار کی باتیں۔۔۔ آپ نے بھائی کو روک دیا کہ دو مہینے بعد جب روزی کی شادی ہوگی تب ہی آتا۔۔۔ ابھی آؤ گے تو ٹکٹ کے پیسے ضائع ہوں گے۔ آپ کو اور آپ کے بیٹے کو انسانوں کی نہیں ریا لوں کی بہت فکر ہے۔“ وہ لگی لپٹی رکھے بغیر بولا۔

”ہاہہ۔۔۔ مرن جو گانا ہووے تے۔۔۔ دفن ہو ادھر سے نکل۔۔۔ شرم نہیں آتی ماں کو ٹونے (طعنہ دینا) لگاتا ہے۔“ نہینا کی موجودگی کو محسوس کر کے وہ ذرا سا شرمندہ ہو گئی تھیں۔

”جا رہا ہوں۔۔۔ مجھے بھی کوئی شوق نہیں ہے یہاں کھڑے ہو کر وقت ضائع کرنے کا اور بی بی آپ تو راستے سے ہٹیں۔۔۔ اندر جا کر بیٹھیں۔۔۔ یہاں کون سی دعائے مغفرت ہو رہی ہے۔ ہم سورۃ فاتحہ نہیں پڑھ رہے جو آپ کا یہاں کھڑے رہنا ضروری ہے۔“ وہ کچن کے دروازے سے نہینا کی طرف دیکھتا ہوا تنک کر بولا اور پھر ہار نکل گیا۔

”اے بیٹی اس کی بات کو دل پر نالینا۔۔۔ یہ ذرا چھوٹے دماغ کا ہے۔ بچپن میں ٹائیفائیڈ ہو گیا تھا نا اسے۔۔۔ بڑا علاج کروایا تھا اس کا لیکن فائدہ نہیں ہوا۔ اس بیماری کا اثر ابھی بھی دماغ پر ہے۔“ وہ وضاحت کر رہی تھیں۔ یہ بات اپنے اس بیٹے کے متعلق وہ پہلے بھی بتاتی رہتی تھیں۔

”نکالو ذرا تھوڑا سا پلاؤ۔۔۔ دیکھوں کیسا ہے۔ بڑے کا گوشت تو نہیں ڈلوایا نا۔۔۔ ہمارے یہاں نہیں کھاتا کوئی۔۔۔ سب کا پرہیز ہے۔ آئے ہائے بھوک تو ہے ہی نہیں۔ بس رسم دنیا نبھانے کو کھالتی ہوں تھوڑا سا۔ ہائے ہائے اللہ کے کام ہیں سارے۔“ وہ دیکھ بھی رہی تھیں کہ نہینا اپنی جگہ سے ہلی تک نہیں لیکن پھر بھی بولتی جا رہی تھیں۔ نہینا کوئی جواب دیے بغیر ہار نکل آئی۔ اس کا صبر اور ظرف بس اتنا ہی تھا۔

”کاش ہم نے اس گھر میں بیٹی دینے کی بجائے بکری دے دی ہوتی۔۔۔ زیادہ سکھی رہتے۔“ خالہ کبھی کبھار بہت حلے دل کے ساتھ یہ جملہ بولا کرتی تھیں۔ نہینا کو یہ جملہ پہلی بار سمجھ میں آیا تھا۔ اس کا دل مزید بوجھ ہو گیا۔ مہر کے لیے اس کے دل میں پھر وردا اٹھا تھا۔ وہ اسے ڈھونڈتی ہوئی باہر نکل آئی تھی۔



وہ تھکا ہوا وجود لے کر کاؤچ پر گر سا گیا تھا۔ ایسا لگتا تھا بہت لمبی مسافت طے کر کے آیا ہے۔ شہرین کو گھر ڈراپ کر کے وہ ڈاکٹر میلوڈینا سے ملنے چلا گیا تھا۔ اسے سیکنڈ اوپینشن (دوسری رائے) درکار تھا۔ انہوں نے بھی ساری رپورٹس دیکھنے کے بعد یو پیسی کا کہا تھا اور مشورہ دیا تھا کہ شوکت خانم میں چیک کروالیں۔ سمیج کو ایسے لگتا تھا جیسے ہر لمحہ اس کے لیے ایک نئی اذیت لکھتا چلا جا رہا تھا۔ لاؤنج میں اسے کوئی نظر نہیں آیا تھا۔

وہ چند لمحے ایسے ہی ادھ مواسا کاؤچ پر بیٹھا رہا، پھر وہ سیدھا ہوا تھا۔ اسے چند ضروری کال کرنی تھیں۔ اماں رضیہ نے اسے اس کی والدین کی آمد کا فون پر بتایا تھا اور یہ بھی اصرار کیا تھا کہ وہ شہرین کے پاس اسپتال آجاتی ہیں، وہ گھر آجائے لیکن سمیج نے انکار کر دیا اور کہا کہ وہ انہیں کال کر لے گا۔ اس کے بعد اسے وقت ہی نہیں مل سکا



تھا، تاہی اس کا دل چاہا تھا۔ اب شہرین کے گھر آجانے کے بعد اس کا دل چاہا کہ وہ انہیں فون کر لے۔ اسے شہرین کے لیے بہت سی دعائیں جمع کرنی تھیں۔ اس نے سائڈ ٹیبل پر پڑائیلی فون سیٹ اٹھا کر گود میں رکھا تھا۔ اس کی امی کو لمبی لمبی کالز کا شوق تھا اور وہ بی بی سی ایل سے ہی کال کرنی تھیں۔ اس لیے اس نے اس فون کو استعمال کرنے کا سوچا تھا۔ رنگز جاتی رہی تھیں، پھر گھر کی ملازمہ نے فون اٹھا لیا تھا۔

”باجی امی کو بلو ادیں۔۔۔ میں سمجھ۔۔۔“ اس نے اتنا ہی کہا تھا اور پھر وہ انتظار کرنے لگا تھا۔ امی نے آنے میں پورے پانچ منٹ لیے تھے اور اس دوران سمجھ سوچتا رہا تھا کہ انہیں کیا کہے کہ وہ جو دل میں شہرین کے خلاف اتنا بغض رکھتی ہیں وہ منٹوں میں ختم ہو جائے۔

”یاد آگئی بیٹا جی۔۔۔ تمہیں ہماری۔۔۔ بڑی مہربانی۔۔۔“ امی نے فون اٹھاتے ہی پہلا طعنیہ جملہ بولا۔ سمجھ کو ذرا بھی دکھ نہیں ہوا اسے احساس تھا اس نے ان سے ملاقات نا کر کے اچھا نہیں کیا تھا۔

”آئی ایم سوری امی۔۔۔ دراصل شہرین ٹھیک نہیں تھی۔“ اس نے اتنا ہی کہا تھا کہ امی نے اس کی بات کاٹ دی۔

شکر ہے تمہیں سمجھ میں آگئی کہ شہرین ٹھیک نہیں ہے۔ یہی بات میں تمہیں سمجھانا چاہ رہی تھی۔“

”امی خدارا۔۔۔ ختم کرویں یہ غصہ۔۔۔ بیمار ہے وہ۔۔۔ بہت بیمار۔“ اس نے گہری لمبی سانس بھرتے ہوئے التجا کی تھی۔

”بیٹا جی۔۔۔ تم اس کے نخرے اٹھانا بند کرو۔۔۔ دوسرا بچہ پیدا کرنے جا رہی ہے۔۔۔ اب تو سمجھ لو اس چالاک عورت کی رمزیں۔۔۔ وہ انگلیوں پر نچا رہی ہے تمہیں۔۔۔“ وہ چلا کر بولی تھیں۔ انہیں اس بات کا بہت ہی زیادہ غصہ تھا کہ سمجھ اور شہرین نے ان سے یہ بات چھپائی تھی اور پھر سمجھ نے ان کی اپنے گھر پر آمد پر ان سے ملاقات بھی گوارا نہیں کی تھی۔

”دوسرا بچہ۔۔۔ یہ کس نے کہہ دیا آپ سے۔۔۔“ سمجھ انتہائی حیران ہوا تھا۔

”بہت لوگ ہیں اور بھی، جو ہمیں تم لوگوں کی باتیں بتا دیتے ہیں۔ افسوس اس بات کا ہے سمجھ کہ تم نہیں بتاتے۔ تم ہمیں اپنا دشمن اور اس عورت کو اپنا سب سے بڑا خیر خواہ سمجھتے ہو۔ میری دعا ہے کہ تمہیں اس بار بیٹے کی خوشی ملے اور پھر اس بیٹے کو بھی کوئی لڑکی کالا جا دو کر کے اپنا گرویدہ بنا لے جیسے تمہاری شہرین بیگم نے تمہیں بنایا ہے تو پھر تمہیں پتا چلے کہ جب اولاد ایسے دکھ دیتی ہے تو کیسا کلیجہ پھٹتا ہے۔۔۔“ وہ بنا سوچے سمجھے بولتی چلی جا رہی تھیں۔

”امی آپ کا دل نہیں دکھتا۔۔۔ بددعائیں دیتے ہوئے۔۔۔“ اس نے اتنا ہی کہا۔۔۔ اس کا دل اتنا بھر ہوا تھا کہ اسے لگا وہ رو دے گا۔ وہ رکھا ہوا جا رہا تھا۔ امی کے الفاظ اس کا دل چیر رہے تھے۔

”نہیں۔۔۔ میری روم روم سے، سانس سانس سے اس حرافہ کے لیے بددعائیں نکلتی ہیں۔۔۔ صرف بددعائیں۔۔۔“ امی اسی انداز میں بولی تھیں۔ ان کے دل میں اس قدر خفگی تھی کہ انہیں بیٹے کی ہنسی ہوئی آواز سے بھی کچھ محسوس نہیں ہو رہا تھا۔

”تو پھر آپ کو مبارک ہو امی۔۔۔ لگتا ہے اللہ نے آپ کی سن لی ہے۔“ اس نے اتنا ہی کہا تھا اور پھر فون بند کر دیا۔ مزید کیا کہتا وہ۔۔۔

اسے لگا تھا بس بھری ہوئی آنکھیں بہنے کو ہیں، شاید وہ بہہ ہی جاتیں کہ سمجھ کو احساس ہوا وہ کسی کی نگاہوں کی زد میں ہے۔ اس نے ادھر ادھر دیکھا۔ اسے کوئی نظر نہیں آیا تھا، پھر اس کی نگاہ اپنے پاؤں میں پڑے بال پر پڑی۔۔۔ بال کو دیکھتے ہوئے اسے احساس ہوا کہ کوئی اور بھی ہے۔ وہ ایسٹن تھی اور اس کی جانب ہی دیکھ رہی تھی کہ شاید وہ



بال اٹھائے گا اور اسے دے گا۔ سمجھ چند لمحے اس کا چہرہ دیکھتا رہا بنا کچھ کہے، کچھ نہ۔  
 ”میرا دل چاہتا ہے میری بیٹی بالکل تمہارے جیسی ہو۔“ اس کے کانوں میں اپنا ہی کہا ہوا جملہ گونجتا تھا۔  
 ”کیوں؟“ شہرین کا مسکراتا ہوا سراپا کیسے آنکھوں کے سامنے سج سا گیا تھا۔

”اس لیے کہ دنیا میں خوب صورتی کی کمی ہوتی جا رہی ہے۔ دنیا کو خوب صورت لوگوں کی ضرورت ہے۔  
 تمہارے جیسے لوگوں کی۔“ اس نے کبھی کہا تھا اور شہرین کھلکھلا کر ہنسی تھی۔

”میرے دعا ہے کہ میری بیٹی اپنی داد جیسی ہو۔ وہ مجھ سے بہت ناراض رہتی ہیں۔ ان کی پوتی ان جیسی ہوگی  
 تو وہ اس سے اور بھی زیادہ پیار کریں گی۔ پھر شاید ان کی ناراضی مجھ سے ختم ہو جائے۔“  
 شہرین کے چہرے پر کیستی معصومیت چمکنے لگی تھی۔ سمجھ کو یاد آیا تھا۔ اس نے ایمن کا چہرہ دیکھا اور پھر بنا اسے  
 مخاطب کیے، اس کی بال تھمائے، اسے کوئی مثبت رسپانس دیے، وہ اپنی جگہ سے اٹھ کر سیڑھیاں چڑھ گیا تھا۔ اسے  
 پتا نہیں چلا تھا۔ ایمن اسے کیسی نگاہوں سے دیکھ رہی تھی۔



”بادشاہ ہو۔ یہ کیسے ممکن ہے کہ رضوی فلم بنائے اور اسحاق گل اس کے کندھے کے ساتھ کندھا ملا کر کھڑا نا  
 ہو۔“ حبیب رضوی نے ابتدائی علیک سلیک کے بعد مدعا بیان کیا تھا۔  
 ”مبارکال جناب مبارکال۔ جم جم بناؤ۔“ دوسری جانب سے آنے والی آواز اسپیکر کے ذریعے کمرے میں  
 گونجی تھی۔

”تیار! کامتعارف کرواؤں گا۔ کاشف نثار۔ بڑا چن کر ہیرا ڈھونڈا ہے۔ آئے گا اور چھا جائے گا۔“  
 کاشف کو اس کے چیخنے کے انداز پر ناگواری محسوس ہوئی تھی۔

”اچھی بات ہے بھائی۔ نئے تجربے ویسے بھی پر اس آجاتے ہیں تمہیں۔ میری نیک تمنا میں تم سب کے  
 ساتھ ہیں۔“ آواز میں وہی پرانی گرم جوشی نمایاں تھی۔ کاشف نے چیئر کی پشت سے ٹیک لگالی تھی۔ شاید سید  
 اسحاق گل کو یاد بھی نہیں تھا اس کے بارے میں۔

”سید صاحب آپ کو اپنے ہیرو سے ملوانا چاہتا ہوں۔ وقت نکال کر کسی روز کھانا کھائیں ہمارے ساتھ۔ تازہ  
 مچھلی کو مسالا لگوائیں گے۔ تبولہ اور حمس (عربی چٹنی سلاد) کے ساتھ، دی کا ذائقہ بھول جائیں گے آپ۔  
 ساتھ آپ کی پسندیدہ امپورٹڈ بوتل بھی ہوگی۔“ وہ تہقہ لگاتے ہوئے پیش کش کر رہا تھا۔

”ضرور۔ ضرور۔ کیوں نہیں۔ آج ہی رکھ لو۔ دلنشین کو بھی بلاؤ نا۔ مچھلی ہو۔ امپورٹڈ بوتل ہو۔ اور  
 کوئی خوب صورت غزل، ناسننے کو ملے تو ہر چیز ادھوری ادھوری لگتی ہے۔“ سید اسحاق گل نے رضامندی دی  
 تھی۔ حبیب رضوی نے تابعداری سے سر ہلایا، جیسے وہ اسے ٹیلی فون ریسیور سے دیکھ ہی رہا ہو۔

”دلنشین کہاں، ہم غریبوں کی دعوت قبول کرے گی۔ وہ اب گورنر ہاؤس میں غزلیں سنانے جاتی ہے۔ ایوان  
 صدر میں جلوے بکھیرتی ہے۔ ہمارے تو فون کا جواب بھی نہیں دیتی سرجی۔ مگر تسی فکرنا کرنا۔ رخصتی ہے نا۔  
 اس کی آواز میں۔ میڈم نور جہاں کے گانے سنیں گے۔“ حبیب رضوی نے اسی انداز میں کہا تھا۔  
 ”نہیں۔“ سید اسحاق کی قطعیت بھری آواز ریسیور میں ابھری تھی۔

”اس کی شکل بھی نہیں دیکھنا چاہتا میں۔ ہر گامے گا تجھے کو اٹھا کر ہیرو بنانے لے آتی ہے۔ نکلے نکلے کے لوگوں  
 کے ساتھ پھرتی ہے۔ سو سو روپے لے کر میڈم کے گانے گادیتی ہے۔ دماغ پھر گیا ہے اس کا۔ ادب ادب بھولتی  
 جا رہی ہے۔ انسانوں کی پرکھ بھی نہیں رہی اسے۔ اس کا باب ختم ہو چکا اب۔“ وہ ناگواری بھرے لہجے میں کہہ



رہا تھا۔ یہ ایک تیر سے دو شکار ہو گئے تھے اور بالکل بے خبری میں ہو گئے تھے۔ کاشف اور رخصتی کے چہرے کارنگ بدلا وہاں حبیب رضوی بھی ڈمگسا گیا۔

”آپ ناراض کیوں ہوتے ہیں۔۔۔ اپنی لڑکی ہے۔۔۔ کوئی غلطی شیطانی ہو گئی تو معاف کریں۔۔۔ لیکن منہ نا موڑیں۔۔۔ آپ کی آسیر یاد کے بغیر تو وہ واقعی ختم ہو جائے گی۔۔۔ میری فلم تو پھر ڈبے میں ہی پڑی رہ جانی ہے۔“ وہ لجاجت بھرے لہجے میں بولا تھا۔ رخصتی برا سامنہ بنا کر حبیب رضوی کے عقب سے ہو کر سامنے سامنے کرسی پر آ بیٹھی تھی۔ کاشف نے اسے جتنا ہی نظروں سے دیکھا۔

”میرے لیے تو وہ ویسے ہی ختم ہے رضوی۔۔۔ میں اب اس کی شکل نہیں دیکھوں گا۔“ سید اسحاق گل نے اتنا کہا، پھر وہ ہی قصہ دوبارہ سنانے لگا تھا کہ کیسے رخصتی کسی عام سے بندے کو اسٹوڈیو میں لیے پھر رہی ہے اور اس بندے نے اس کی بڑی بے عزتی کی ہے۔

اسحاق گل نے کاشف کے کمرے گئے ہر جملے کو مرچ مسالا لگا کر حبیب رضوی کو سنایا تھا۔ کاشف نے اس دوران بہت مشکل سے خود کو کچھ بھی کہنے سے روک کر رکھا تھا، کیونکہ رضوی مسلسل ہونٹوں پر انگلی رکھ کر اسے خاموش رہنے کا اشارہ کر رہا تھا۔

”میرے منہ پر کہتا ہے کہ مجھے فلم بنانی نہیں آتی۔ وہ مجھے کہتا ہے کہ میں فلم بنا کر دکھاؤں گا کہ فلم کہتے کے ہیں۔ وہ مجھے تڑیاں (دھمکیاں) لگا رہا تھا اور وہ رخصتی بھی اسی کے ساتھ تھی۔ وہی لائی تھی اسے۔ وہ رخصتی کل گئی لڑکی۔ جس کی دو کوڑی کی عزت نہیں تھی۔ جسے وانا پار سے میں اٹھا کر انڈسٹری میں لایا تھا۔ عزت دلوائی۔۔۔ کام سکھایا۔۔۔ وہی میری آنکھوں میں آنکھیں ڈال کر اس بیچ انسان کا ہاتھ پکڑ کر باہر نکل گئی۔

اب میں بھی دیکھتا ہوں کہ کیسے فلم بناتے ہیں۔۔۔ اتنا ہی ہانٹا سمجھ لیا ہے اسحاق گل کو۔ جس کا دل چاہے گا وہی منہ اٹھا کر فلم بنالے گا کیا۔۔۔ اب یہ ہمیں ہمارے کام سکھائیں گے۔“ وہ بہت عصبے اور طنزیہ انداز میں بات کر رہا تھا اور اس نے جس طرح کے الفاظ استعمال کیے تھے، اس سے کاشف کا پارہ بھی بہت ہائی ہو گیا تھا۔ رخصتی کے چہرے کے تاثرات بھی بالکل بدل گئے تھے۔ حبیب رضوی نے ان دونوں کو دیکھتے ہوئے پہلے فون کا اسپیکر اور پھر چند لمحوں بعد فون ہی بند کر دیا تھا۔

”اسحاق گل تیری میری ختم ہو گئی۔ بس رخصتی سے مک گئی تیری۔۔۔ اب تو میں سو فیصد کاشف کے ساتھ ہوں۔۔۔ وہ سارے گراسے سکھاؤں گی، جو فلم بنانے میں کام آتے ہیں۔ یہ اسحاق گل سمجھتا کیا ہے خود کو۔ اسے تو اب رخصتی مزا چکھائے گی۔“ رخصتی بڑبڑا رہی تھی۔ اسحاق گل کے انتہائی ہتک آمیز رویے سے کاشف کے دل میں فلم بنانے کا خیال مزید بختہ ہوا تھا۔ وہ اپنے فیصلے پر مزید مستحکم ہوا تھا۔



”نینا کچھ کھا لو۔“ امی نے اس کے لیے پلیٹ بنائی تھی، پھر بہت امید سے اس کے لیے لائی تھیں۔ وہ اپنے بستر میں لیٹی تھی۔ لحاف اپنے اوپر اس طرح ڈال رکھا تھا کہ گردن کے سوا سارا وجود چھپا ہوا تھا۔ حالانکہ موسم میں کوئی خنکی نہیں تھی۔ پکھافل اسپڈ کے ساتھ چل رہا تھا اور کمرے کی کھڑکی بھی کھلی تھی۔ اس کے باوجود انہیں اسے اس طرح لینا دیکھ کر بے حد ٹھنن اور الجھن محسوس ہوئی۔

نوشین کے انتقال کو پانچ دن گزر چکے تھے۔ وہ سب خاندان میں ہونے والے اس نقصان کو برداشت کرنے کے عمل سے گزر رہے تھے۔ ان کی بہن نے اپنی بیٹی کھوئی تھی، تو گھر کے بیٹوں کے لیے بہن نہیں رہی تھی۔ وہ ان کی بھانجی تھی۔ وہ سب افسردہ تھے لیکن نینا کا حال سب سے برا تھا۔ چند دنوں میں اس کا چہرہ بالکل پھیکا پڑ گیا



تھا۔ وہ برسوں کی بیمار لگنے لگی تھی۔ یہ بھی اس کی عجیب سی شخصیت کا ایک رخ تھا یا تو کسی سے الفت کا مظاہرہ کرتی ہی نہیں تھی لیکن جس سے کرتی تھی پھر اس پر جان وار کرنے کو بھی تیار رہتی تھی۔ نوشین سے اس کی محبت ڈھکی چھپی نہیں تھی لیکن اس کے اس طرح چلنے جانے سے وہ اتنا اثر لے گی یہ بھی ان کے گمان میں نہیں تھا۔

”مجھے بھوک نہیں ہے امی۔“ وہ لیٹے لیٹے بولی تھی۔ انداز میں پڑھو گی بے حد نمایاں تھی۔ اس سے پہلے کہ امی مزید کچھ پوچھتیں یا کہتیں وہ اپنا منہ چھپائے ہوئے بولی۔

”امی میں نے آپ سے کہا تھا مہر سے ملنے چلتے ہیں۔ اسے کچھ دن کے لیے یہاں لے آتے ہیں۔“ امی نے گہری سانس بھری۔

”کیسے لے آئیں نہیں۔ اس کی دادی سخت برامانتی ہیں۔ کل ہم کلمہ طیبہ کا ورد کرنے گئے تو سب کے درمیان میں بیٹھی کہتی ہیں کہ بس تین دن ہو گئے۔ تین دن کا ہی سوگ ہوتا ہے۔ اب نا آئے کوئی منہ اٹھا کر۔ تمہاری خالہ نے کہا کہ مہر کو ہمارے ساتھ بھجوا دیں تو ناک چڑھا کر بولیں مجھے تو کوئی اعتراض نہیں۔ دادی کے گھر رہے یا نانی کے، ایک ہی بات ہے لیکن مہر کے باپ نے منع کیا ہے۔ وہ کہتا ہے ایسے بچی کو ماں کے بغیر رہنے کی عادت نہیں پڑے گی۔ اس کی عادتیں خراب ہوں گی۔“ امی کے انداز میں کس قدر تاسف تھا یہ نہیں محسوس بھی نہیں ہوا تھا۔

”آپ چلیں تو سہی۔ میں خود ان سے بات کر لوں گی۔“ اس نے لحاف ابھی بھی منہ سے نہیں اتارا تھا۔

”کہہ تو رہی ہوں اس کی دادی ناک بھوں چڑھاتی ہیں۔ صاف کہتی ہیں آپ کی بیٹی مر گئی۔ مہر ہماری بیٹی ہے۔ اس کے فیصلے ہم کرس گے۔“ امی کو نوشین کی ساس کا لہجہ یاد آیا تو ان کے چہرے کے تاثرات بھی بگڑے گئے تھے۔

”اچھا اٹھو۔ کھانا کھاؤ۔“ وہ اسے پھر سے اٹھنے کی تحریک دے رہی تھیں۔

”مجھے بھوک نہیں ہے۔“ جواب آیا تھا۔

”میں جانتی ہوں۔ لیکن اٹھو تو سہی۔ دیکھو اتنے مزے کے قیمہ کر لیں بنائے ہیں زری نے۔ سلا اور پودینے کی چٹنی بھی ہے۔ تھوڑا سا کھا لو۔“ وہ بہت پیار بھرے لہجے میں بولی تھیں۔ وہ پھر بھی نہیں اٹھی تھی۔

امی نے آگے بڑھ کر اس کا لحاف تھوڑا سا ہٹانا چاہا تھا۔

”نہیں کرس امی۔ سونے دیں۔“ وہ چڑ کر بولی۔ امی نے گہری سانس بھری۔ وہ دن بہ دن بہت چڑچڑی ہوتی جا رہی تھی اور انہیں اس کی اسی بات پر غصہ آتا تھا۔

”تھوڑا سا کھا لو۔ شکل دیکھو۔ بہت کمزور ہو رہی ہو۔ اٹھو شاباش۔ کھانا کھاؤ۔ نہاؤ۔ کپڑے تبدیل کرو۔“ وہ اسے اٹھنے کے لیے مسلسل کہہ رہی تھیں۔

”میرا دل نہیں چاہ رہا۔ کہا تو ہے نہیں کھانا۔ کیوں میرے پیچھے بڑ گئے ہو سب۔“ وہ اکتا کر بولی تھی۔ انداز میں بد تمیزی نمایاں تھی۔ امی نے گہری سانس بھر کر اسے دیکھا۔ وہ کبھی کبھی اپنی بد مزاجی سے ان کا کس قدر دل دکھا دیتی تھی۔ زری ایک منٹ پہلے ہی کمرے میں آئی تھی۔ اسے بھی اس کا انداز اچھا نہیں لگا تھا۔

”چلو تمہاری مرضی۔ لیٹی رہو ایسے ہی۔“ امی امی ہم کھاتے ہیں۔ اس کے پاس تو بیٹھنا بھی گھائے کا ہی سودا ہے۔“ زری نے بالکل اسی کے انداز میں امی کا ہاتھ پکڑ کر اٹھایا تھا۔

”میں کب کہہ رہی ہو کہ میرے پاس بیٹھو۔ جاؤ سب یہاں سے۔“ اب کی بار وہ غرا کر بولی تھی۔

”اٹھ بھی جائیں امی۔ کتنے خڑے دیکھنے ہیں اس کے۔ آپ کے لاڈ پیار نے سر چڑھا لیا ہے اسے۔“ چھوڑ



دین اس کے حال پر۔ ہمیں بھی دکھ ہے نوشی باجی کا۔ لیکن قدرت سے کون لڑ سکتا ہے۔ اللہ کی مرضی تھی کوئی کیا کر سکتا ہے۔ یہ محترمہ ایسے پیش آرہی ہیں سب سے جیسے ہم سب نے مل کر مارا ہے نوشی باجی کو۔ ”زری انتہائی غصے سے بولی تھی۔

”جاؤ۔۔۔ جاؤ۔۔۔ نکلو یہاں سے۔“ اب کی بار نینا کا انداز انتہائی طنزیہ تھا۔ زری تو اس کے پاس بیٹھی ہی نہیں تھی۔ امی جو اس کے بے حد قریب بیٹھی تھیں۔ وہ بھی برا مان کر اٹھ گئیں۔ ان کے دل کو اس کے اس رویے سے سخت ٹھیس پہنچی تھی لیکن وہ ایسی ہی تھی۔ بد مزاج۔۔۔ خود سر۔۔۔ بد تمیز۔۔۔ اور دن بہ دن اس کی یہ عادات مزید پختہ ہوتی جا رہی تھیں۔ زری کو امی کا اترا ہوا چہرہ دیکھ کر نینا پر مزید غصہ آیا تھا لیکن وہ کچھ نہیں بولی۔

”اولاد کا نا ہونا بھی آزمائش ہے اور اولاد کا ہونا بھی آزمائش ہے۔“ امی نے نینا کے لحاف میں چھپے وجود کو دیکھتے ہوئے تاسف سے سوچا تھا۔

”تم کب تک یوں ہی بیٹھے رہو گے۔“ وہ لیپ ٹاپ کھول کر اس پر کب سے وہ۔۔۔ وہ لفظ لکھ کر گوگل کرنے کی کوشش کر رہا تھا جو ڈاکٹر رضی نے اسے بتایا تھا۔ وہ دیکھنا چاہتا تھا کہ آخر شہرین کا ٹیو مرکس نوعیت کا ہے اور پھر اس کا علاج بعد کے اثرات وغیرہ۔ وہ چاہتا تھا اسے کچھ نہ کچھ تو پتا ہو۔۔۔ ورنہ تو دماغ کوئی بھی راستہ سمجھانے سے انکاری تھا۔

اس نے گوگل کے تلاش کے خانے میں ڈینڈرو گلیو ما لکھ کر اسکرین کی طرف اسی غائب دماغی سے دیکھنا شروع کیا تھا۔ گوگل نے اس کے سامنے چند صفحات اگل دیے تھے۔ پہلے والا لنک کھولتے ہی اس پر بڑا بڑا میڈیکل ایمر جنسی لکھا آنے لگا تھا۔ ایک کارنر میں سرخ سا نشان بار بار جلتے بجھتے ہوئے خطرے کے نشان کو نمایاں کر رہا تھا۔ پہلے ایک دو فقروں میں ہی اس بیماری کو خوف ناک قرار دیا گیا تھا جس سے سمج کی ہمت مزید جواب دے گئی تھی۔ اس کے اندر اتنی ہمت ہی نہیں تھی کہ وہ کچھ بھی پڑھ پاتا۔ وہ صرف لیپ ٹاپ کی اسکرین کی جانب دیکھنے میں مگن تھا۔

اسے پتا نہیں چلا تھا کب شہرین اس کے عقب میں آکر کھڑی ہو گئی تھی۔ سمج نے چہرے کے تاثرات کو فوراً نارمل کرنے کے لیے پیچھے کی جانب نہیں دیکھا تھا۔

”تم سوئی نہیں اب تک۔۔۔ میں تو سمجھا تھا تم سوچکی ہو۔“

”ایک دن اسپتال کے کمرے میں سو جانے سے عادتیں بدل نہیں جایا کرتیں۔ تم گھر میں موجود ہو لیکن بیڈروم میں نا ہو تو سونا تو دور کی بات ہے۔ میں اس بیڈروم میں بیٹھ بھی نہیں سکتی۔“ وہ استحقاق بھرے انداز میں بولی تھی۔

”اس کا مطلب میں تمہاری عادت بن چکا ہوں؟“ وہ اسے چڑا رہا تھا۔

”پختہ عادت۔۔۔ انفیکٹ (حقیقت) میں تمہاری ایڈیکٹ ہو چکی ہوں۔“ وہ سابقہ انداز میں بولی اور ساتھ ہی اس کی کرسی کے پیچھے آکر اس کی گردن میں بائیں جھانک کی تھیں۔ سمج کے وجود میں جنبش بھی نہیں ہوئی تھی۔ اس نے شہرین کے اس محبت بھرے انداز کا خیر مقدم بھی نہیں کیا تھا۔ شہرین کے دل کو ایک اور ٹھیس پہنچی۔ سینے میں کہیں پھر یس اٹھی تھی۔ اسے سمج کے انداز اس قدر بدلے بدلے لگ رہے تھے کہ وہ پریشان ہونی جا رہی تھی جبکہ سمج کو احساس بھی نہیں ہوا تھا۔

”ایڈیکشن کوئی اچھی چیز تو نہیں ہوتی۔“ سمج مسکرایا شاید اسے بہلانے کے لیے مسکرانے کی سعی کی۔

”اچھی چیز کی ایڈیکشن ہو جائے۔۔۔ تو پھر اس سے اچھی چیز کوئی نہیں ہوتی۔“ وہ ایک ایک لفظ پر زور دیتے ہوئے جانے والے انداز میں بولی تھی۔ دل میں خواہش اٹھی تھی کہ سمج اس کے ہاتھ پر اپنے ہاتھ رکھ دے۔



اسے شدید احساس ہوا تھا کہ جس دن سے اس کی امی نے سمیع کی تذلیل کی تھی اس دن سے سمیع کا رویہ اس کے ساتھ بدل سا گیا تھا اور یہ بات اسے بہت اذیت دے رہی تھی۔

”کیا سوچ رہے ہو؟“ جب سمیع اس کی بات کے جواب میں کچھ نہیں بولا تو وہ اپنی ٹھوڑی اس کے سر پر رکھ کر پوچھتی تھی کہ شاید اب وہ اپنا ہاتھ بڑھائے گا اور اس کے گال پر رکھے گا۔ اس کے گال کو سہلائے گا۔ کبھی کبھی کوئی تسلی دلاسا، مزہم پھاہا اور کار نہیں ہوتا۔۔۔ دل چاہتا ہے کوئی ہاتھ ہو جو آپ کے ہاتھ کو تھام لے اور بس سکون مل جائے۔ لمس میں زندگی ہے۔ لمس میں توانائی ہے۔ انسان کے در و دل کا وہ انسان ہی کر سکتا ہے۔ انسانی رشتوں میں قیمتی ترین رشتہ۔۔۔ میاں بیوی کا رشتہ۔۔۔ میاں بیوی کا رشتہ خون کا رشتہ نہیں ہوتا لیکن اس رشتے سے خون کے رشتے ضرور جنم لیتے ہیں۔

شہرین کا دل چاہا وہ خود آگے بڑھے اور سمیع کے گلے لگ جائے۔ اور یہ کون سا پہلی بار ہوتا جو وہ اس کے گلے لگ جاتی لیکن اس لمحے اسے جھجک محسوس ہو رہی تھی۔ سمیع کی بے زاری اسے بہت ڈرا رہی تھی۔ کیا وہ اس سے لاپرواہ ہوتا جا رہا تھا۔ کیا وہ اس کے دل میں اپنی قدروں کا اہمیت کھونے لگی تھی۔ ایک کے بعد ایک خدشہ اسے اپنے حصار میں لے رہا تھا۔

”میں سوچ رہا تھا کہ تم نے مجھے ”اچھا“ قرار دیا ہے اس بات پر خوش ہونا چاہیے یا مجھے ”چیز“ قرار دیا ہے اس پر افسوس کرنا چاہیے۔“ اس کی آواز میں بے دلی نہیں تھی لیکن کچھ تھا جو شہرین کو سمجھ میں نہیں آ رہا تھا۔

”میں نے کہا تھا نا وقت بدل گیا ہے۔ پہلے تم میری سب باتوں پر صرف خوش ہوا کرتے تھے اور اب تمہیں افسوس ہونے لگا ہے۔“ یہ ایک شکوہ تھا جو سادہ سے انداز میں کیا گیا تھا۔

”مجھے تو نہ جانے کس کس چیز پر افسوس ہونے لگا ہے شہرین۔ اتنا افسوس۔۔۔ کہ دل چاہتا ہے۔۔۔“ اس نے لمبی گہری سانس بھری اور فقرہ ادھورا چھوڑ دیا تھا۔ شہرین کا سارا وجود سرد ہونے لگا اور اسی لمحے اس کی خاموشی کو محسوس کر کے سمیع نے اس کے ہاتھ پر اپنے ہاتھ رکھ دیے۔ توانائی کی ایک انوکھی لہر اس کے ہاتھوں سے سفر کرتی ہوئی شہرین کے ہاتھوں تک منتقل ہوئی تھی۔ وہی لمس جس کے لیے شہرین لمحہ بھر پہلے بے قرار ہوئی جاتی تھی۔ فی الوقت اسے بے چین کر گیا تھا۔ سمیع نے اس کا ہاتھ تھامے تھامے اسے اپنے سامنے کر لیا تھا۔

”کیا دل چاہتا ہے سمیع۔۔۔ اور ایسے کیوں کہہ رہے ہو۔۔۔ کیوں افسوس ہو رہا ہے تمہیں۔۔۔ میں اپنی امی کے رویے کی معافی مانگتی ہوں تم سے۔۔۔ میں جانتی ہوں تم بہت ہرٹ ہو۔۔۔ لیکن پلیز معاف کر دو۔“ وہ اس کے سامنے آ کر التجائیہ انداز میں بولی تھی۔ سمیع کے دل کو جیسے کسی نے چیر ڈالا۔ وہ اپنی امی کے رویے کی بات کر رہی تھی جبکہ اسے تو یاد ہی نہیں تھا۔ شہرین کے علاوہ اسے کوئی یاد نہیں تھا۔ وہ کیسے یاد رکھتا کسی کو۔ اس کے علاوہ دنیا میں کون تھا اس کا۔ وہ جو اس کے سامنے تھی وہ اس کی دنیا تھا اور اس کی دنیا اندھیر ہوئی جاتی تھی۔ اس کی آنکھیں دھندلانے لگیں۔ اس نے شہرین کے دونوں ہاتھ تھام لیے تھے۔

”شہری۔۔۔ ایک بات کہوں۔۔۔ تم پریشان تو نہیں ہوگی۔“ وہ ٹوٹے ہوئے لہجے میں پوچھ رہا تھا۔ شہرین چونکی تھی لیکن اس سے پہلے وہ کچھ پوچھتی۔ سمیع نے اپنی بانہیں اس کی کمر کے گرد حائل کی تھیں اور پھر اپنا سر اس کے وجود میں چھپا لیتا چاہتا تھا۔

”میں ٹھوڑی دیر رونا چاہتا ہوں شہرین۔۔۔ پلیز پریشان مت ہونا۔۔۔ اور کوئی سوال بھی مت کرنا۔۔۔ کچھ مت پوچھنا۔۔۔ اور تو کتنا بھی نہیں۔۔۔ بس مجھے رو لینے دو تھوڑی دیر۔۔۔ تھوڑی سی دیر۔۔۔ پلیز شہرین۔۔۔“

وہ گلو گیر لہجے میں التجا کر رہا تھا۔ شہرین ہکا بکا اسے دیکھنے لگی۔ سمیع کی آنکھیں بھری ہوئی تھی لبالب۔ اس نے دیکھا چند آنسو اس کے گالوں پر پھسل آئے تھے۔ اور اس سے پہلے کہ وہ کچھ کہتی۔۔۔ سمیع کی سسکیاں کمرے



میں گونجنے لگی تھیں۔

”سمجھ۔۔۔“ اس نے تڑپ کر اس کے سر کو اپنی بانہوں کی قید میں بند کر لیا تھا۔



”کیسی ہو۔۔۔“ سلیم نے اس کے بے رنگ و رونق چہرے کو دیکھتے ہوئے سوال کیا تھا۔ وہ دکان کے اندر آئی تھی اور پھر دائیں طرف کاؤنٹر پر بیٹھ گئی تھی۔ یہ کاؤنٹر روزے کے بالکل پیچھے تھا اور اس پر بیٹھنے سے باہر کی جانب سے بیٹھنے والے پر نگاہ نہیں پڑتی تھی۔ باجی کے انتقال کے بعد وہ پہلی دفعہ اس سے ملنے آئی تھی اور وہ بخوبی جانتا تھا کہ اس نے ان کی وفات کا کتنا زیادہ اثر لیا تھا لیکن اس کے پاس کہنے کے لیے کوئی الفاظ نہیں تھے۔ اس لیے اس نے یہی بہتر سمجھا تھا کہ گفتگو کا موضوع کوئی اور ہی رکھا جائے، کیونکہ اس کے چہرے پر لکھا تھا کہ وہ خالہ یا زری سے جھگڑا کر کے آئی ہے۔

”مجھے کیا ہونا ہے، ٹھیک ہوں۔“ وہ ناک چڑھا کر بولی۔

”جھگڑا کر آئی ہو زری سے۔۔۔؟“ اس کے چہرے کے تاثرات سے یہی اندازہ کر لیا تھا۔

”مجھے تمہاری زری سے جھگڑنے کے علاوہ بھی اور بہت سے کام ہیں۔“ وہ پہلے سے زیادہ برا منہ بنا کر بولی تھی۔ سلیم بے دلی سے مسکرایا۔ کبھی کبھی اسے لگتا تھا اس کے سوانہنا کو کوئی سمجھ ہی نہیں پایا۔ وہ اداس ہوتی یا کسی بات پر افسردہ ہوتی تو اسی طرح لڑنے جھگڑنے لگتی تھی۔ ایک بے بس چھوٹے بچے کی طرح جسے تسلی دلا سانا لگنے کے لیے بھی رونا پڑتا تھا اور اس کی یہ رمز اس کی ماں ہی سمجھ پاتی تھی بالکل اسی طرح وہ بد مزاج ہو کر ظاہر کرتی تھی کہ میں اداس ہوں اور کسی کو یہ بات سمجھ ہی نہیں آتی۔ سلیم تھا جو جانتا تھا کہ وہ رونا چاہتی تھی لیکن کسی کے سامنے رونے سے بہتر وہ یہ سمجھتی ہے کہ لڑ جھگڑ کر اپنی بھڑاس نکال لے۔

”دن بہ دن اتنی جھگڑا کیوں ہوتی جا رہی ہو نیننا؟“ وہ محبت سے اس سے پوچھ رہا تھا۔ نیننا نے گھور کر اسے دیکھا۔

”اپنے کام سے کام رکھا کر۔۔۔ مجھ پر غور و خوض کرنے کی ضرورت نہیں ہے۔ میں لیب میں رکھا ہوا ایبا نہیں ہوں۔۔۔ سمجھے۔“ وہ غرا کر بولی تھی۔ کوئی اور ہوتا تو اس بات پر بے حد ناراض ہو جاتا لیکن وہ بھی سلیم تھا جس نے بچپن سے اس لڑکی کے خرے اٹھائے تھے۔ اپنی آس کریم، چپس اور جوس میں سے بچا بچا کر اس کے لیے حصہ رکھا تھا۔

”میں تمہاری ہر رمز سے واقف ہوں۔۔۔ غور و خوض کیے بغیر بھی۔۔۔ مجھ سے کیوں چھپاتی ہوں اپنی فیلنگز (احساسات)۔۔۔“ وہ اب اس کے چہرے کی طرف دیکھ رہا تھا۔

”اوہ مہاراجہ رنجیت سنگھ۔۔۔ زیادہ ہیرو بننے کی ضرورت نہیں ہے۔۔۔ تمہارے پاس آکر پانچ منٹ بیٹھ گیا جاتی ہوں۔ تم ایموشنل (جذباتی) ہی ہو جاتے ہو۔“ وہ کاؤنٹر سے اتری تھی اور واپس جانے لگی تھی۔ سلیم نے یک دم اس کا ہاتھ پکڑا اور پھر التجائیہ انداز میں بولا۔

”پانچ منٹ پورے تو کر لو۔۔۔“ اس نے اس کی جانب دیکھا لیکن بولی کچھ بھی نہیں۔ ایسے ہی کھڑی رہی جسے واقعی کسی فلم کی ہیروئن ہو۔ کوئی اور ہوتا تو اس کے تاثرات دیکھ کر ناک چڑھاتا ہوا اسے جانے دیتا لیکن وہ سلیم تھا اور وہ بھی نیننا تھی جو جانتی تھی کہ سب سے لڑ جھگڑ کر اسے سلیم سے بہتر سامع کوئی نہیں ملنے والا۔

”بیٹھو۔۔۔ جب پانچ منٹ ہو جائیں تو چلی جانا۔“ اس نے اس کا ہاتھ تھامے ہوئے کہا تھا۔ نیننا خاموشی سے دوبارہ اپنی جگہ پر بیٹھ گئی۔



”رونا چاہتی ہوتا؟“ وہ اب اس کے چہرے کی طرف دیکھ رہا تھا۔ نینا نے ناگواری سے سر ہلایا۔ اس کا ہاتھ ابھی بھی سلیم کے ہاتھ میں تھا۔

”رولو۔۔۔ تھوڑا سا۔۔۔ کسی کو نہیں بتاؤں گا۔ آنسو قیمتی ہوتے ہیں لیکن قیمتی چیزوں کی زکوٰۃ تو ادا کرنی پڑتی ہے۔“ نینا نے نگاہیں اٹھا کر اسے دیکھا۔ چہرے پر مخصوص خشونت تھی لیکن اس سے پہلے کہ وہ کچھ بولتی، سلیم نے اس کا دو سرا ہاتھ بھی پکڑ لیا۔

”ہاں یہ ایک ڈائیلاگ تھا۔۔۔ لیکن مجھے ان کو لکھنے کے پیسے ملتے ہیں۔۔۔ تم پیسے مت دینا۔۔۔ آنسوؤں کی زکوٰۃ دے دو۔۔۔ جھوٹے بہت ضرورت مند ہوں ان آنسوؤں کا۔“ وہ اس کے ہاتھ پر اپنا ہاتھ رکھے اسے تسلی دینے کی کوشش کر رہا تھا۔ نینا کی آنکھیں بھری تھیں لیکن چہرے کے تاثرات ابھی بھی ویسے ہی تھے۔ اس نے سلیم کے چہرے سے نگاہیں ہٹا کر سامنے دیوار کی جانب دیکھا تھا۔

”مجھے رونا نہیں آتا۔۔۔ پتا نہیں کیوں۔۔۔“ وہ گلوگیر لہجے میں کہہ رہی تھی۔ آنکھیں ابلنے کو تیار تھیں۔

”سب انسانوں کو رونا آتا ہے لیکن تم رونے سے ڈرتی ہو۔۔۔ رونے سے سکون مل جاتا ہے نینا۔“ وہ ناصحانہ انداز میں بولا۔

”ہاں۔۔۔“ اس نے کہا۔ پہلا آنسو پھسل کر گال پر آیا تھا۔

”کیونکہ مجھے جب کروانے والا کوئی نہیں ہے اگر مجھے پتا ہو کہ مجھے کوئی چپ کروانے والا ہے تو میں بھی زور زور سے رولوں۔ لیکن مجھے رونا دیکھ کر کوئی بھی مجھے تسلی نہیں دیتا۔ رونا تب ہی سکون دیتا ہے جب پتا ہو کہ کوئی ہے جو آپ کو دلاسا دے سکتا ہے۔“ وہ اب روتے ہوئے بولی تھی۔ سلیم نے کچھ نہیں کہا۔ وہ جانتا تھا فی الوقت اسے الفاظ کی ضرورت ہے بھی نہیں۔ اس کی بات میں خود غرضی کی نمایاں جھلک تھی لیکن وہ اسے ٹوکنا نہیں چاہتا تھا۔ وہ کچھ دیر بلا آواز روتی رہی اور وہ اسے دیکھتا رہا۔

”ہو گئے ہو اب خوش۔۔۔ رو مر لیا ہے میں نے۔۔۔“ چند لمحے بعد اس نے اپنی آنکھیں خود ہی صاف کر لی تھیں۔

”اچھا کیا جو رو مر لیا۔۔۔ ورنہ تم مزید ایک ہفتہ خالہ اور زری سے جھگڑ جھگڑ کر انہیں نخرے دکھاتی رہیں۔“ وہ مسکرایا تھا۔

”ان سب کی کتنی فکر ہے تمہیں۔۔۔ میری فکر نہیں ہے۔“ یہ شکوہ تھا جس نے سلیم کو مزید مسکرانے پر مجبور کیا۔

”چلی ملی کھاؤ گی۔“ وہ اس کی بات کا جواب دیے بغیر پوچھ رہا تھا۔ نینا نے نفی میں سر ہلایا۔

”تم خالہ کو بولونا کہ وہ مہر کو یہاں لے آئیں۔۔۔“ اس نے درخواست کی تھی۔

”اس کے دادا دادی اسے یہاں نہیں بھیجنا چاہتے نینا۔ تم جانتی ہو ان کی ذہنیت۔۔۔ وہ ذرا وہمی سے لوگ ہیں۔۔۔ اس کی دادی نے امی کو صاف الفاظ میں کہا کہ بار بار مہر کو مت بلوائیں۔۔۔ وہ نہیں چاہتیں کہ نانا نانی کے گھر جا کر مہر کوئی الٹی سیدھی پٹیاں پڑھے۔“ سلیم نے بے چارگی سے کہا تھا۔

”اس ڈر سے اب ہم مہر سے لا تعلق تو نہیں ہو سکتے نا۔۔۔ وہ کچھ بھی کہیں گے تو کیا ہم مان لیں گے۔ وہ ہٹ دھرمی کر سکتے ہیں تو کیا ہم نہیں کر سکتے۔“ حسب معمول وہ چڑ کر بولی۔ سلیم نے اس کا چہرہ بغور دیکھا۔

”مہر کا اپنے ابا کے گھر میں رہنا ہی بہتر ہے نینا۔“

(باقی آئندہ شمارے میں ملاحظہ فرمائیں)

Downloaded From

Paksociety.com

ماہنامہ کرن 120 فروری 2016

READING  
Section